



వియత్నాం పీరుడు
జనరల్ గియాప్

కాళికాలోకం

నవంబర్ 2013

మాసపత్రిక

వెల: రూ.7



పది అసలు
ప్రత్యామ్నాయం?



ప్రపంచానికి పోరాట స్ఫూర్తి

వియత్నాం వీరుడు

జనరల్ గియాప్

వియత్నామ్ నుంచి ఫ్రెంచ్ వారిని తరిమికొట్టిన సైనిక జనరల్ గా సుప్రసిద్ధుడైన వో ఎన్ గుయెన్ గియాప్ మరణంతో ఓ సుదీర్ఘ అధ్యాయం ముగిసింది. వియత్నామ్ కు చెందిన పాత తరం విప్లవ యోధుల్లో ఇప్పటి దాకా ఉన్న ఆఖరి వీరుడు ఆయనే! వియత్నామ్ పీపుల్స్ ఆర్మీకి పితామహుడిగా అందరి గౌరవాదరణలు పొందిన గియాప్, విప్లవ యోధుడైన కీర్తిశేషుడు హూ చిమిన్ తరువాత అంతటి సుప్రసిద్ధుడు. ఫ్రెంచ్ వలస పాలన నుంచి వియత్నామ్ ను విముక్తం చేయడమే కాక, అమెరికన్ సైన్యాన్ని సైతం మట్టి కరిపించిన చరిత్ర ఆయనది. గెరిల్లా సైనిక వ్యూహ రచనలో గియాప్ దిట్ట.

1968లో అమెరికా సైనిక బలగాలపై ఎదురుదాడికి ఆయన వ్యూహకర్త. వియత్నామ్ యుద్ధం నుంచి అమెరికన్లు ఉపసంహరించుకోవడానికి అదే ప్రధాన కారణమైంది. దీర్ఘకాలంగా అనారోగ్యంతో, వృద్ధాప్యం కారణంగా తలెత్తిన శారీరక బలహీనతతో బాధపడుతూ గడచిన మూడేళ్ళపైగా హనోయ్ లోని 108 సైనిక ఆసుపత్రిలో ఉన్న గియాప్ తేది. 4.10.2013 రాత్రి కన్నుమూశారు. ఆయనకు 102 ఏళ్ళు. 1911 ఆగస్టు 25న అప్పట్లో ఫ్రెంచ్ ఇండోచీనాలో భాగమైన సెంట్రల్ వియత్నామ్ లోని క్వాంగ్ బిన్ ప్రావిన్స్ లో జన్మించిన జనరల్ గియాప్ - వియత్నామ్ లో తిరుగులేని జాతీయ కథా నాయకుడు. ఇక, ప్రపంచ వ్యాప్తంగా సైనిక యుద్ధ పండితులందరూ 20వ శతాబ్దంలో విప్లవ గెరిల్లా యుద్ధతంత్రాన్ని అత్యంత సమర్థంగా ఆచరణలో పెట్టిన వీరుడిగా ఆయనను నిత్యం స్మరిస్తుంటారు. రెండో ప్రపంచ యుద్ధంలో పాల్గొన్న అనుభవం ఆయనకుంది. కాగా, రెండు ప్రధాన యుద్ధాలలో ఆయనది కీలకపాత్ర. ఒకటి - ఫ్రెంచ్ సైనిక బలగాలకూ, వియత్నామ్ ప్రత్యర్థులకూ మధ్య 1946 నుంచి 1954 దాకా జరిగిన యుద్ధం. రెండోది 1960 నుంచి 1975 దాకా సాగిన వియత్నామ్ యుద్ధం. అలాగే, చారిత్రకంగా ఎంతో ప్రత్యేకత ఉన్న అనేక సంగ్రామాల్లో ఆయన భాగస్వామి.

రోమాంచిత పోరాట గాథలు

1954లో థీన్ బీన్ పూ దగ్గర ఫ్రెంచ్ సైన్యాన్ని ఆయన నేతృత్వంలోని గెరిల్లాలు మట్టికరిపించిన తీరు ఇప్పటికీ ఓ రోమాంచిత గాథే! కారు టైర్లతో చేసిన చెప్పులను ధరించి, ఒక్కొక్కరూ ఒక్కోటి చొప్పున నిదానంగా తమ సైనిక ఆయుధాలను మోసుకుంటూ, పర్వత శిఖరాలను అధిరోహించి, ఫ్రెంచ్ సైనికులను చుట్టుముట్టిన ఆ గెరిల్లాలకు నాయకుడైన 'రెడ్ నెపోలియన్' ఆయన. ఎవరూ ఊహించని అసాధ్యమైన ఆ సైనిక విజయం గురించి ఇవ్వాళ్ళికి సైనిక పాఠశాలలు అధ్యయనం చేస్తూనే ఉన్నాయంటే, ఆ యుద్ధ తంత్రం విశిష్టతను అర్థం చేసుకోవచ్చు. ఆ పోరాటం వియత్నామ్ విముక్తికి దారితీయడమే కాక, అనేక చోట్ల వలసవాదం త్వరగా పతనమవడానికి కారణమైంది.

అలాగే, అమెరికా అండతో సాగుతున్న 'దక్షిణ వియత్నామ్' ప్రభుత్వాన్ని సైతం 1975 ఏప్రిల్ లో ఓడించిన ఘనత జనరల్ గియాప్ ది. కమ్యూనిస్టు, కమ్యూనిస్టీతర రాజ్యాలుగా చీలిపోయిన దేశాన్ని ఆ విజయం ద్వారా ఆయన మళ్ళీ ఏకీకృతం చేశారు. లక్ష్య సాధన కోసం ఎంతటి త్యాగానికైనా గియాప్ వెనుకాడేవారు కాదు. దక్షిణ వియత్నామ్ రాజధాని అయిన సైగాన్ ను గెలిచిన 'ఆ యుద్ధం దేశ విముక్తి కోసం సాగిన యుద్ధాలన్నిటిలోకీ అత్యంత భీకరమైంది. ఎందరో ప్రాణాలు కూడా కోల్పోయారు. అయినా సరే, మేము పోరాడం. ఎందుకంటే, వియత్నామ్ స్వేచ్ఛా స్వాతంత్ర్యాలతో పోలిస్తే ఇంకేమీ విలువైనవి కావు" అని జనరల్ హూ చిమిన్ మాటలను స్మరిస్తూ, ఆఖరిసారిగా ఎనిమిదేళ్ళ క్రితం విదేశీ సమాచార సాధనాలకు ఇచ్చిన ఇంటర్వ్యూలో జనరల్ గియాప్ చెప్పారు.

జీవితాంతం అదే స్ఫూర్తి

సైగాన్ పతనంతో దేశ, విదేశాల్లో తిరుగులేని యుద్ధ వ్యూహకర్తగా పేరు తెచ్చుకున్న జనరల్ గియాప్ అటుపైన అనేక చోట్ల విముక్తి ఉద్యమాలకు స్ఫూర్తిదాత అయ్యారు. బాల్యం నుంచి ఆయన జీవితం ఎన్నో మలుపులతో సాగింది. వరి పండించే రైతు కుమారుడిగా జన్మించిన ఆయన తన 14వ ఏటనే రహస్య జాతీయవాద ఉద్యమంలో చేరారు. విద్యార్థుల సమ్మె నిర్వహించాడనే ఆరోపణతో చిన్న వయస్సులోనే 'నేషనల్ ఆకాడెమీ' నుంచి బహిష్కృతుడైన గియాప్ ఆ తరువాత యూనివర్సిటీ ఆఫ్ హనోయ్ లో చదువుకున్నారు. రాజకీయాలు, ఆర్థికశాస్త్రం, న్యాయశాస్త్రాలు అంశాలుగా పట్టభద్రులయ్యారు. ఆ తరువాత ఆయన ఓ విద్యా కేంద్రంలో ఏడాదిపాటు చరిత్ర పాఠాలు చెప్పారు. నెపోలియన్ సైనిక యుద్ధ తంత్రాలంటే ఆయనకు ప్రత్యేక ఆసక్తి ఉండేది. ఆ యుద్ధ వ్యూహాలు నిద్రలో లేపి అడిగినా రక్కున చెప్పేంతగా ఆయనకు గుర్తు. ఓ పక్కన వివిధ విప్లవోద్యమాల్లో పాల్గొంటూనే, పత్రికా రచయితగా వ్యాసాలు రాస్తూ ఉండేవారు. తరువాత అనేక పరిణామాల్లో సంగ్రామంలోకిదిగారు. గెరిల్లా పోరాటాలు సాగించారు.

ప్రెసిడెంట్ హూ చిమిన్ వియత్నామ్ ప్రభుత్వంలో ఓ మంత్రిగా, వియత్నామ్ మిలటరీ కమాండర్ గా, వియత్నామ్ పీపుల్స్ ఆర్మీకి కమాండర్ గా, ఆపైన రక్షణ మంత్రిగా జియాప్ ఎన్నో బాధ్యతలు నిర్వహించారు. అలాగే, 'వియత్నామ్ వర్క్స్ పార్టీ' పొలిట్ బ్యూరో సభ్యుడిగా కూడా ఆయన పని చేశారు. 1976లో అదే 'కమ్యూనిస్టు పార్టీ ఆఫ్ వియత్నామ్' అయింది. అయితే, యుద్ధ రంగంలో ఆయన సాధించిన విజయాల ఫలితంగా సొంతగడ్డలో ఆయనపై ఈర్ష్యా ద్వేషాలతో శత్రువులుగా మారినవారూ ఉన్నారు.

1982లో పొలిట్ బ్యూరో బాధ్యతలు తప్పిపోయిన ఆయన, ఆ తరువాత తొమ్మిదేళ్ళకు 1991లో రాజకీయాల నుంచి అధికారికంగా విరమించుకున్నారు. అయినప్పటికీ, 90వ పడిలో పడ్డాక 2000వ దశకంలోనూ గియాప్ ఎప్పటికప్పుడు రాజకీయ పరిణామాలను తెలుసుకుంటూ ఉండేవారు. అవినీతి, బాక్సైట్ గనుల తవ్వకం లాంటి అనేక సున్నితమైన అంశాలపై తన అభిప్రాయాలను నిర్మోహమాటంగా వెల్లడిస్తూ ఉండేవారు. అలాగే, తనను కలుసుకోవడానికి వచ్చిన ప్రపంచ స్థాయి నేతలతో కలిసి ఫోటోలు దిగుతూ, తన పుస్తకాల ప్రతులపై సంతకం చేసి వారికి ఇస్తూ ఉత్సాహంగా గడిపేవారు. ఆయనకు దాదాపు 64 ఏళ్ళుగా జీవన సహచరి అయిన దాంగ్ బిచ్ హా, నలుగురు పిల్లలు ఉన్నారు. గెరిల్లా యుద్ధ వ్యూహానిపుణుడిగా, నిర్మోహమాటంగా అభిప్రాయాలు వెల్లడించే నేతగా జనరల్ గియాప్ పట్ల యువతరంలో ఇప్పటికీ ప్రాచుర్యం, ఆకర్షణ తగ్గలేదంటే అతిశయోక్తి కాదు. జీవితమే విప్లవ పోరాటాలకు అంకితమైన ఆ వీరుడి జీవితం యువతరాలకు ఎంతో స్ఫూర్తిదాయకం.

- మహమ్మద్ అబ్బాస్

నవంబర్ - 2013

కార్మికవాదమే ప్రధానం

సి.వి.బి.యూ. ఆంధ్రప్రదేశ్ కమిటీ మాసపత్రిక

సంపుటి : 26 సంఖిక : 11

నిడి ప్రతి వెల : రూ. 7

సం॥ చందా : రూ. 75

విషయ సూచిక

సంపాదకీయం	1
కార్మికవాదమే ప్రధానం	2
లేఖలు	3
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-12
డిశంబర్ 12న "మార్చ్ టు..."	13
ఎంప్లాయిస్ ప్రావిడెంట్ ఫండ్	14, 15
ఛలో పార్లమెంట్	16, 17
సిఐటియు కృష్ణ జిల్లా మహాసభ	18
జనజీవనం అతలాకుతలం	19
శ్రామిక మహిళ	20
బాలలోకం	21
అమ్మమ్మ కానుక (కథ)	22-24
ఏ జెండా కింద ఈ నేల	25
సామాజిక న్యాయం	26
అంతర్జాతీయం	27-29
జాతీయం	30
హక్కుల కోసం గళమెత్తిన	31

మేనేజర్

కార్మికవాదమే ప్రధానం

ఇ.నం.1-7-139/44, ఎన్.వి.బి.స్ట్రాక్ కేంద్రం,
ఎస్.ఆర్.కె.నగర్, రిసాలగడ్డ, జమీన్దార్ పూర్,
ముఖ్యరాజ్, హైదరాబాద్-20.
ఫోన్ : 27612474
ఫ్యాక్స్ : 27646565

ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు :

పర్వ సత్యనారాయణ,

ఆర్.సుధాభాస్కర్, పి.అజయ్ కుమార్,

పి. రోజా, సత్యభాస్కర్.

మేనేజరియల్ బోర్డు

మేనేజర్ : రాజారావు

సభ్యులు :

పర్వ సత్యనారాయణ, ఎస్.పుణ్యవతి,

ఆర్.వి.నర్సింహారావు,

వై. సోమన్న, పి. సుధాకర్.

లౌకికవాదమే ప్రధానం

అక్టోబర్ 30న ఢిల్లీలో వామపక్షాలు నిర్వహించిన 'ప్రజా ఐక్యత - మతోన్మాద వ్యతిరేక సదస్సు' లౌకికవాదాన్ని ప్రధాన ఎజెండాగా ముందుకు తీసుకురావడము హర్షించదగ్గ పరిణామము. 14 లౌకిక పార్టీలను ఒకే వేదిక మీదికి తీసుకురావడానికి ప్రయత్నం చేసిన వామపక్షాల కృషి అభినందనీయం.

దేశంలో రోజురోజుకు పెరుగుతోన్న మతోన్మాద ప్రమాదాన్ని ఎదుర్కొవడానికి, భారతదేశ లౌకిక విలువలను కాపాడుకోవడానికి దేశ ప్రజలందరూ ఐక్యం కావాలని 14 లౌకిక పార్టీలు పిలుపునివ్వడము ద్వారా దేశ ప్రజలకు లౌకికవాదమే జాతీయ నినాదం అనే సందేశాన్ని పంపారు. భవిష్యత్ రాజకీయాలకు ఇది ప్రాతిపదిక కావల్సి వుంది.

మతోన్మాద శక్తులు గుజరాత్ నరమేధంలో రక్తంతో చేతులు తడిసిన వ్యక్తిని ముందుకు తీసుకువచ్చి మతోన్మాద రాజకీయాలను వ్యాపింప జేయడానికి తీవ్ర ప్రయత్నాలు చేస్తున్నాయి. జమ్మూ కాశ్మీర్, మధ్యప్రదేశ్, ఉత్తరప్రదేశ్, బీహార్ లలో తాజాగా జరిగిన మతఘర్షణలే దీనికి తార్కాణం.

దేశ స్వాతంత్ర్యోద్యమంలో ప్రతికూల పాత్ర పోషించిన మితవాద, మతవాద శక్తులు దేశ సమగ్రతకు, సమైఖ్యతకు వెన్నుముక లాంటి లౌకిక విలువలను ధ్వంసం చేయడానికి పూనుకున్నాయి. ప్రజలలో మతభావాలను రెచ్చగొట్టి అందలాన్ని అందుకోవాలని చూస్తున్నాయి. లౌకికవాదం క్లిష్టమైన సవాళ్ళను ఎదుర్కొంటున్న ప్రస్తుత తరుణంలో వామపక్షాలతో పాటు 10 లౌకికవాద పార్టీలు మతోన్మాదానికి వ్యతిరేకంగా సదస్సులో పాల్గొని ఉమ్మడి తీర్మానాన్ని ఆమోదించడము ద్వారా లౌకికవాద రాజకీయాలకు మరింత బలం చేకూరింది.



విభిన్న మతాల, కులాల, భాషల సంస్కృతుల సమాహారమే భారతదేశం. భిన్నత్వంలో ఏకత్వం మన దేశ వారసత్వ సంపద. ప్రజల మధ్య ఏర్పడిన ఈ ఏకత్వ భావనే మనందరిని భారతీయులుగా చేస్తున్న విషయాన్నిమనం విస్మరించరాదు. హిందువులు, ముస్లింలు, సిక్కులు, క్రైస్తవులు, పారశీకులు, జైనులు, బౌద్ధులు ఇలా అన్ని మతాల ప్రజలు ఐక్యంగా పోరాడి స్వాతంత్ర్యం సాధించుకున్నారు. ఆ రోజు స్వాతంత్ర్య పోరాటానికి దూరంగా ఉన్న మతోన్మాద శక్తులు ఆ రోజుల్లోనే ప్రజల మధ్య విభజనకు ప్రయత్నం చేశారు. వారి ప్రయత్నాలను ప్రజలు త్రిప్పికొట్టినందు వల్లనే మన దేశం లౌకిక ప్రజాస్వామిక దేశంగా అవతరించింది.

ప్రస్తుతం మరోసారి దేశంలో అవే శక్తులు మరల ప్రజల మధ్య ఐక్యతను విచ్ఛిన్నం చేయడానికి మతపరమైన అంశాలను లేవనెత్తి మత ఘర్షణలు పెంచేందుకు ప్రయత్నం చేస్తున్నాయి. లోక్ సభ ఎన్నికలు జరగనున్న నేపథ్యంలో మతోన్మాద ప్రచారం మరింత తీవ్రం అయ్యింది. దీంతో మతఘర్షణలు జరుగుతున్నాయి. బాంబులు పేలుతున్నాయి. ఈ పరిణామం ఎంతమాత్రం వాంఛనీయం కాదు. మతోన్మాదశక్తుల కుట్రలను ఎదిరించాలంటే ప్రజల మధ్య ఐక్యతను మరింత పెంచడానికి కృషి చేయాలి. దేశంలో మత సామరస్యాన్ని కాపాడేందుకు, లౌకిక విలువలను రక్షించుకోవడానికి ప్రజలను పెద్దఎత్తున సమీకరించాలి. వాటికి లౌకిక, ప్రజాస్వామిక శక్తుల ఐక్యత కీలకం. అందుకు ఢిల్లీ సదస్సు ఉపయోగపడుతుందని ఆశిద్దాం. దేశంలో పెరుగుతున్న మతోన్మాదశక్తుల ప్రచారం పట్ల కార్మికవర్గాన్ని అప్రమత్తం చేయడంతో పాటు కార్మికులను లౌకిక, ప్రజాస్వామ్య శక్తుల వెనుకాల సమీకరించడానికి ప్రయత్నం మరింత ఉద్యతం చేయడం మన ముందున్న ప్రధాన కర్తవ్యం.




కార్టూన్ యం

వివిధ పత్రికల సౌజన్యంతో



కార్మికలోకం

లేఖలు



ఎడిటర్ గారికి,

నమస్కారం. అక్టోబర్ సంచికలో కథ చాలా బాగుంది. చక్కటి ఇతివృత్తంతో కొత్త తరహాలో సాగిన ఈ కథ ఎంతో నచ్చింది. ఒక మహిళకు జీవితంలో ఎన్ని రకాల పరిస్థితులు ఎదురౌతాయో, ఒక చిన్న స్నేహమైన స్పర్శ కోసం ఎంతగా పరితపిస్తుందో అత్యంత సుందరంగా అభివర్ణించారు రచయిత. ఇలాంటి చక్కని కథ, ఇతర జిజ్ఞాస కలిగించే విషయాలతో సంచిక అలరించింది. వీటితో బాటు, ఒక లా (చట్ట) సంబంధిత కాలమ్ ప్రశ్నలు, జవాబుల రూపంలో అందచేయగలరేమో చూడండి.

- కాశీపట్నం సీతా వసంత లక్ష్మి, గుర్గామ్, హర్యానా

సంపాదకులు - కార్మికలోకం తెలుగు మాసపత్రిక

ఆర్యా నమస్కారాలు ! నేను వ్రాసిన “బొగ్గుగని సిపాయి” కవితను మన కార్మికలోకం పత్రికలో ప్రచురించగలరని కోరుతూ పంపుతున్నాను. ఇది మరెవరి రచనలకు అనువాదము అనుకరణ కాదు. ఎవరిని ఉద్దేశించి వ్రాసినది కాదు. సింగరేణిలో పని దిగిపోయిన తోటి ఉద్యోగులు పెన్షన్ సరిపోక పడుతున్న ఆర్థిక ఇబ్బందులను గమనించి స్పందించి వ్రాసిన నా స్వీయ రచనను ప్రచురించగలరని మనవి.

బొగ్గుగని సిపాయి

ఓ గని సిపాయి ! - సరిపోని పెన్షన్తో

నీ బతుకు టెన్షన్తో

కుటుంబం బేజారుతో - బజారు పాలోయి

పాతాళ బొగ్గుట్టల - చెమటోడ్డి పేకిలించి

నడుము ఇరగమోసితివి - లోకానికిచ్చితివి.

కారుచీకట్ల నీ పని స్థలం - ఏ పక్క కూలుతో

ఏ సపోర్ట్ విరిగిపడుతో-ఏ నీటి ధార ప్రవాహమై ముంచుతో

ప్రాణ వాయువందక - ఉపిరాడక ఉక్కిరిబిక్కిరై

దినదిన గండంతో - క్రమంగ విధుల పాటించితివి నీవు

నీ కష్టం - నీ త్యాగం - సైనికునికి మించిందేనోయి

అతనికొచ్చే పెన్షన్కు - సగమైనా నీవు పొందవేమోయి

నీకు తప్ప ప్రభుత్వాల - ఉద్యోగులందరికి ధరలకు సరిపడా

పెరగబట్టి పెన్షన్ - గని ఉద్యోగులపై ఎందుకింత చులకనా ?

కన్నోళ్ళనాదుకొని కొడుకుల్లా -

నాయకులెవరూ నీవైపే చూడరాయె

నాడు కార్మికులే దేవుళ్ళని పాగిడారే -

నేడు నిన్ను మర్చి ఇదెక్కడి చోద్యం

దిక్కెవరు లేక - ఎవరు నీమొరవినక

ఏ అప్ప పుట్టక పని దిగిన తోటివాడు

పండ్లు చాయ్ అమ్ముతూ సర్వర్ అయ్యే

సుతారి - రైతు కూలి అయ్యే

ఏది దొరకనోడు బిచ్చమెత్తబట్టే - అది లేనినాడు పాణం వీడబట్టే

దేశాభివృద్ధికై ఎన్ని వ్యధలు నీవెన్నిపడ్డా

నీ పెన్షన్ దౌర్భాగ్యమాయె - బతుకు ఘోరమాయె

పెన్షన్ సంస్కరణలే కరువాయె !


- తోట సదానందము, మంచిర్యాల, ఆదిలాబాద్ జిల్లా

పాఠకులకు గమనిక

‘కార్మికలోకం లేఖలు’ అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్‌పోర్ట్ సైజ్ ఫోటో కూడా పంపగలరని కోరుతున్నాము.

- ఎడిటర్

ఆస్తమా నివారించేదెలా



ఎడతెరిపిలేని దగ్గు వస్తోందా? నడిచినా, మెట్లెక్కినా ఆయాసం అనిపిస్తోందా? ఊపిరి సరిగ్గా ఆడట్లేదా? నాడివేగంగా కొట్టుకుంటోందా? అయితే అది ఆస్తమా అయి ఉంటుందని ఖచ్చితంగా అనుమానించవచ్చు? ఈ లక్షణాలు కనిపించిన వెంటనే వైద్యుని సంప్రదించడం, తగిన చికిత్స తీసుకోవడం మంచిది. ఆస్తమా ఎందువల్ల వస్తోంది? ఎలా నివారించవచ్చు తదితర విషయాలు చర్చిద్దాం.

ఉబ్బసాన్ని బ్రాంకియల్ ఆస్తమా అంటారు. మనం గాలిని పీల్చినప్పుడు ఆ గాలి గొట్టం (గొంతులో ఉండేది) బ్రెకియా ద్వారా శ్వాసనాళాల ద్వారా రెండు ఊపిరితిత్తులలోకి పోతుంది. మనం పీల్చే గాలిలో ఆక్సిజన్ ఎక్కువగా ఉంటుంది. అది ఊపిరితిత్తుల్లో, గుండె నుండి ప్రవేశించిన మలిన రక్తాన్ని శుభ్రం చేస్తుంది. తిరిగి ఆక్సిజన్ తో కూడిన రక్తాన్ని గుండెకు చేరుస్తుంది. అక్కడి నుండి ఎడమ వైపునకు, గుండె నుండి శరీరంలో అన్ని భాగాలకు చేరి ఆక్సిజన్ను అందిస్తుంది. గుండె నుంచి వచ్చిన మలిన రక్తాన్ని కార్బన్ డై ఆక్సైడ్ రూపంలో నిశ్వాస ద్వారా బయటకు పంపిస్తారు. ఇది సాధారణంగా జరిగే ప్రక్రియ.

ఆస్తమా వ్యాధిగ్రస్తులకు కొన్ని మార్పుల వల్ల శ్వాసప్రక్రియ సరిగ్గా జరగదు. దీంతో రోగి ఉక్కిరిబిక్కిరి అవుతారు. ఊపిరి సరిగ్గా ఆడకుంటే రోగులునోటి ద్వారా గాలి పీలుస్తారు. దీనివల్ల వారికి ఆక్సిజన్ ఎక్కువగా అందుతుంది. ఈ వ్యాధిని అప్పుడప్పుడూ వచ్చి పోయే వ్యాధిగా కూడా చెబుతారు. ముఖ్యంగా ఉబ్బసం వ్యాధిలో ఊపిరితిత్తులలోనికి చేరిన గాలి, బయటికి రావడానికి చాలా ఇబ్బందిగా ఉంటుంది. ఆస్తమా చిన్నపిల్లలతో మొదలుకొని పెద్దవాళ్ళ వరకూ ఎవరికైనా రావచ్చు. వంశంలో ఎవరికీ లేకున్నా కూడా రావచ్చు. అయితే తల్లిదండ్రులలో ఆస్తమా ఉంటే పిల్లలకు వచ్చే అవకాశం ఎక్కువ.

కారణాలు :

కొన్ని పదార్థాలు శరీరానికి పడకపోవడం వల్ల అలర్జీ వస్తుంది. ముఖ్యంగా దుమ్ము, ధూళి, పూలపుప్పొడి, పక్షుల ఈకలు, ఘాటైన వాసనలు, దూది రేణువులు, పొగ, అగర్ బత్తి ధూపం, వంటింట్లోని పొగ, వాహనాల నుండి వచ్చే పొగ, మురుగువాసన, యాసిడ్ వాసన, ఇంట్లో పెంచే జంతువుల వల్ల, సెంటు, పెయింట్ వాసనలు, పేపర్ దుమ్ము, ఇంట్లో చాలా రోజులుగా పేరుకుపోయిన దుమ్ము, చల్లటి పదార్థాలు తీసుకున్నప్పుడు (ఐస్ క్రీం, కూల్ డ్రింకులు), మానసిక ఒత్తిడి, మనసుకు అలజడి కలిగినప్పుడు, పశువుల మలమూత్రం వల్ల, ఎక్కువ వ్యాయామం చేసినా, ఎక్కువ పరిగెత్తినా, వాతావరణం అకస్మాత్తుగా చల్లబడినా, వర్షం కురిసినా, ఎక్కువ ఏడ్చినా రావచ్చు. రక్తపోటు కోసం వాడే బీటా బ్లాకర్ల మందుల వల్ల కూడా ఆస్తమా రావచ్చు. కొందరిలో ఉబ్బసం వచ్చే దానికి ముందు తుమ్ములు రావచ్చు. ఆ తర్వాత ముక్కులో నీరు కారవచ్చు. ముక్కు దురద, కళ్ళు ఎర్రబడటం, పొడి దగ్గు, గొంతు గరగర ఉండొచ్చు.

మూడు రకాలు మార్పులు

ఉబ్బసంలో వాయునాళాల్లో సంభవించే మార్పులు మూడు రకాలు. మొదటిది వాయునాళాల గోడలు వాపు చెందుతాయి. రెండోది వాయు నాళాల్లోని గోడల కండరాలు బిగుసుకుపోతాయి. మూడోది వాయునాళాల్లోని ఒక విధమైన జిగురు పదార్థం నిండుతుంది. ఈ మూడు మార్పుల వల్ల ఊపిరితిత్తుల్లోనికి గాలి నిరాటంకంగా ప్రవేశించి బయటికి వచ్చే అవకాశం తగ్గుతుంది. దీంతో ఆ వ్యక్తి ఆస్తమాకు గురవుతాడు. ఈ వ్యాధి సంభవించడానికి వైరస్, బ్యాక్టీరియా కూడా కారణం కావచ్చు.

లక్షణాలు :

- ◆ దగ్గు (ఎడ తెరిపి లేకుండా వస్తుంది).
- ◆ ఆయాసం (నడిస్తే, మెట్లు ఎక్కితే ఎక్కువ అవుతుంది).
- ◆ ఊపిరి సరిగ్గా అందక రోగి అవస్థపడటం.
- ◆ గుండె బిగపట్టడం వంటి ఇబ్బందులుంటాయి.
- ◆ గొంతులో పిల్లికూతలు (రాత్రిళ్ళు ఇవి ఎక్కువగా వస్తాయి).
- ◆ ఎగ శ్వాస (శ్వాస పూర్తిగా ఆడక రోగి అవస్థ పడతాడు).
- ◆ నాడి వేగంగా కొట్టుకుంటుంది.
- ◆ రాత్రిపూట పడుకోలేరు. లేచి కూర్చుంటారు.
- ◆ లోపలికి గాలి పీల్చేటప్పుడు పక్క ఎముకలు లోపలికిపోతాయి. (చిన్న పిల్లల్లో ఇది ఎక్కువగా కనిపిస్తుంది).

నివారణ

- శ్వాసకంఠరాలు పటిష్ఠపరిచే వ్యాయామం చేయాలి.
- ప్రాణాయామం చేయాలి. ఈతకొట్టాలి.
- గాలి ఊదే వాయిద్యాలను ఊదాలి.
- తేలికపాటి ఆహారాన్ని ఎక్కువసార్లు మితంగా తీసుకోవాలి.
- ఎక్కువగా వెచ్చని నీరు, రాత్రి పడుకునేటప్పుడు, ఉదయం లేస్తూనే తాగాలి. దీనివల్ల కళ్ళ పలుచగా తయారై, త్వరగా ఉమ్మడానికి బయటికి వస్తుంది. దాంతో దగ్గు తగ్గుతుంది.
- ధూమపానం, మద్యపానం మానేయాలి.
- ఏ సీజన్లోనైనా వెచ్చని నీళ్లతో స్నానం చేసి, తుడుచుకోవాలి.
- చల్లటి ప్రదేశాల్లో, చల్లగాలిలో, వర్షంలో తడవకుండా చూడాలి.
- ఇంట్లో దుమ్ము, ధూళి లేకుండా బాగా గాలి, వెలుతురు వచ్చేటట్లు చూసుకోవాలి. పెంపుడు జంతువులకు దూరంగా వుండాలి.
- ఫ్యాన్ కింద ఎదురుగా పడుకోకూడదు.
- ఎయిర్ కూలర్, ఎసీ లకు డైరెక్ట్ గా ఎక్స్ పోజ్ కాకూడదు.
- తల కింద దిండు ఎత్తుగా పెట్టుకోవాలి.
- వదులుగా, వెచ్చగా ఉండే కాటన్ దుస్తులు ధరించాలి.
- కాలుష్యానికి గురికాకుండా నోటికి, ముక్కుకి మాస్క్ ధరించాలి.
- నీటిని మరగపెట్టి, దాన్లో పసుపు వేసుకుని ఆవిరిపీల్చాలి.
- జలుబు, దగ్గు ఉన్నవారికి దూరంగా ఉండాలి. *

ఏటి అసలు ప్రత్యామ్నాయం?



ఆర్థిక సంక్షోభం, ధరల పెరుగుదల, రూపాయి పతనం, విదేశీ వ్యాపార లోటు, దిగజారుతున్న అభివృద్ధి, పెరుగుతున్న నిరుద్యోగం తదితర సమస్యలను దేశం ఎదుర్కొంటోంది. ఈ తరుణంలో వీటి పరిష్కారాల కోసం ఎవరికి తోచిన ప్రత్యామ్నాయాలను వారు ముందుకు తెస్తున్నారు. ప్రత్యామ్నాయాలను ఎంతమంది సూచించినా, ఎన్ని రకాలుగా చెప్పినా, వాటన్నిటినీ పరిశీలిస్తే రెండు వర్గీకరణల క్రిందకే వస్తాయి. దేశం ఎదుర్కొంటున్న సమస్యలకు సరళీకరణ విధానాలు కారణం. ఆ సమస్యల పరిష్కారం కోసం సరళీకరణ విధానాలను మరింత తీవ్రతరం చేయాలనేది మొదటిది. సమస్యకు కారణమవుతున్న విధానాలను మార్చటం రెండో పరిష్కారం.

అభివృద్ధి - ఉపాధి

దేశం అభివృద్ధి కావాలంటే మాన్యుఫ్యాక్చరింగ్ రంగం అభివృద్ధి కావాలి, తద్వారా ఉపాధి అవకాశాలు పెరుగుతాయని కార్మిక సంఘాలు, వామపక్ష పార్టీలు చెబుతున్నాయి. వాటితో పాటు ఆర్థికమంత్రి చిదంబరమూ చెబుతున్నారు. కానీ దాన్ని ఎలా అభివృద్ధి చేయాలన్న దగ్గరే రెండు విభిన్న వైఖరులున్నాయి. పడిపోతున్న అభివృద్ధిని నిలబెట్టాలంటే కార్లు, స్కూటర్లు, దీర్ఘకాలం వినియోగించే ఇతర విలాస సరుకులకు, మధ్యతరగతి, ఉన్నత మధ్యతరగతి ఇళ్ళ నిర్మాణాలకు బ్యాంకులు అప్పులు తగ్గించిన వడ్డీ రేట్ల మీద ఇవ్వాలని యుపిఎ ప్రభుత్వం ఆదేశాలు జారీ చేసింది. అవసరమయితే

దీనికోసం బడ్జెట్లో కేటాయించిన 14వేల కోట్ల రూపాయల కంటే అదనంగా పెట్టుబడి సహాయాన్ని జాతీయ బ్యాంకులకు ఇవ్వటానికి సిద్ధమయింది. కార్లు, స్కూటర్లు, ఇతర విలాస సరుకులతో, రియల్ ఎస్టేట్ వంటి సర్వీసు రంగం అభివృద్ధితో మాన్యుఫ్యాక్చరింగ్ రంగం అభివృద్ధి కావాలని ప్రభుత్వం కోరుకుంటోంది. 2003-04 నుండి 2010-11 వరకు మాన్యుఫ్యాక్చరింగ్ రంగంలో సాధించిన అభివృద్ధికి ఒక కారణం అప్పుల ఆర్థిక వ్యవస్థ. రెండోది షేర్ మార్కెట్లోకి, బాండ్ల మార్కెట్లోకి వచ్చిన విదేశీ పెట్టుబడులు.

అమెరికాలో అప్పుల ద్వారా బుడగల ఆర్థిక వ్యవస్థను నిర్మించిన తర్వాత అక్కడ పోగుపడిన పెట్టుబడులు మన దేశంలో మరింతగా సరళీకరించబడిన ఫైనాన్షియల్ రంగంలోకి ప్రత్యేకించి షేర్ మార్కెట్లో బాండ్స్ మార్కెట్లోకి అధికంగా వచ్చాయి. అవి వచ్చిన తర్వాత సహజంగానే దేశీయ మార్కెట్లోకి ద్రవ్య చలామణి పెరిగి రియల్ ఎస్టేట్ వంటి సర్వీసు రంగం కూడా అభివృద్ధి అయింది. దానికి కావలసిన సామాగ్రికి గిరాకి పెరిగింది. అదే సమయంలో ఇందాక చెప్పుకున్న కొన్ని విలాస వస్తువులకు బ్యాంకు అప్పులు ఇప్పించి మన దేశంలో కూడా బుడగల ఆర్థిక వ్యవస్థను నిర్మించారు. విదేశీ పెట్టుబడుల రాక వల్ల పెరిగిన ద్రవ్య చలామణి, తద్వారా సర్వీసు రంగం పెరుగుదల కూడా ఈ సరుకులకు గిరాకీని పెంచింది. ఈ రెండు కారణాల వలన 2011-12 కు ముందు 8 సంవత్సరాల్లో జరిగిన మాన్యుఫ్యాక్చరింగ్ అభివృద్ధి అమెరికాలో బుడగల ఆర్థిక వ్యవస్థ పేలిపోయిన తర్వాత ఇక్కడ కూడా చతికిల పడింది.

తాము ఇచ్చిన అప్పులు పేరుకుపోయి బ్యాంకులు బలహీనపడినప్పుడు వాటిని కాపాడడానికి ప్రభుత్వం 14వేల కోట్ల రూపాయల పెట్టుబడులను అదనంగా జాతీయ బ్యాంకులకు ఇచ్చింది. దీనికి ప్రపంచ బ్యాంకు నుంచి కూడా కొంత అప్పు తెచ్చి అది పెట్టిన షరతులకు అనుగుణంగా దేశీయ బ్యాంకులను విదేశీ పెట్టుబడులకు ధారాదత్తం చేసేలా బ్యాంకింగ్ చట్టానికి సవరణలు చేసింది. ఇంత జరిగిన తర్వాత కూడా షేర్ మార్కెట్లోకి వస్తూ పోతుండే నిలకడలేని పెట్టుబడులతో బ్యాంకు అప్పులతో అభివృద్ధిని తిరిగి సాధించాలని ప్రభుత్వం నిర్ణయించింది. అందుకే విదేశీ పెట్టుబడికి నమ్మకం కల్గించే సంస్కరణలను తీవ్రతరం చేస్తోంది. బ్యాంకు అప్పులకు తాజా ఆదేశాలు జారీ చేసింది.


దేశం మరో సంక్షోభాన్ని ఎదుర్కోకుండా ఉండాలంటే విలాస వస్తువుల తయారీ మాన్యుఫాక్చరింగ్ రంగానికి మిన్నగా జనబాహుళ్యం కొనే వస్తువులను తయారు చేసే మాన్యుఫాక్చరింగ్ రంగానికి అధిక ప్రాధాన్యత ఇస్తే దేశం అభివృద్ధి పథంలో పోతుంది. విలాస వస్తువుల తయారీకి పెట్టుబడులు అవసరం ఎక్కువ. కార్మికుల అవసరం తక్కువ. జనబాహుళ్యం కొనే సరుకులకయితే పెట్టుబడులు పెద్దఎత్తున అవసరం ఉండదు. ఉపాధి ఎక్కువ లభిస్తుంది. జనబాహుళ్యం కొనుగోలు శక్తి పెరగాలంటే కార్మిక సంఘాలు కోరుతున్నట్లుగా పని చేసే వారందరికీ కనీస వేతనం రూ.12,500/-లు ఇవ్వాలి. ఇది పెట్టుబడిదార్లకు ఉచితంగా రాయితీలు ఇచ్చేలాంటిది కాదు. పెట్టుబడిదార్లకు రాయితీల వలన ఉపాధి పెరగదు. కార్మికులకిచ్చేది ఉచితం కాదు. వారికిచ్చేది వారి శ్రమ శక్తి విలువ. ఇండియన్ లేబర్ కాన్ఫరెన్స్ (ప్రభుత్వాలు + కార్మిక సంఘాలు + యాజమాన్య సంఘాలు) మరియు సుప్రీంకోర్టు తీర్పు ప్రకారం ఇవ్వాలనిది. దీనివల్ల కొనుగోలుశక్తి పెరిగి ఉత్పత్తి పెరుగుతుంది, తద్వారా ఉపాధి పెరుగుతుంది. మళ్ళీ కొనుగోలు శక్తి పెరిగి ఉత్పత్తి అధికమయి, దేశం అభివృద్ధివైపు పయనిస్తుంది. దీనికి తోడు వ్యవసాయరంగంలో భూసంస్కరణలు అమలు చేస్తే దేశ జనాభాలో అత్యధికంగా ఉన్న గ్రామీణ ప్రజానీకం కొనుగోలు శక్తి పెరుగుతుంది. ఆహార సరుకుల ఉత్పత్తి పెరగటానికి మాత్రమే గాకుండా మాన్యుఫాక్చరింగ్ రంగం అభివృద్ధికి కూడా దారితీస్తుంది. ఈ ప్రత్యామ్నాయానికి మనల్ని దివాళా తీయించే విదేశీ ద్రవ్యపెట్టుబడితో పనిలేదు. వాటికి నమ్మకం కలిగించాల్సిన అవసరం అసలే ఉండదు. బుడగలతో గాకుండా మంచి పునాదితో ఆర్థిక వ్యవస్థ నిర్మాణమవుతుంది. విదేశీ పెట్టుబడులు వస్తే ఉత్పత్తి రంగంలోకి మాత్రమే అదీ అదనపు ఉత్పత్తి, అదనపు ఉపాధి కల్పన, మనకులేని టెక్నాలజీని తెచ్చే షరతుల మీదనే రానివ్వాలి.

ధరలు - విధానాలు

సరళీకరణ విధానాల అమలు తీవ్రమైన తర్వాత ప్రజానీకం ఎదుర్కొనే మరో ముఖ్య సమస్య అధిక ధరలు. కార్మికుల నిజవేతనాలు పడిపోయి, వారి జీవన ప్రమాణాలు రోజు రోజుకీ దిగజారటానికి ముఖ్య కారణాల్లో ఇదొకటి. ధరలు పెరగటమే గాని ఎందుకు తగ్గటం లేదో, దానికి కారణాలేమిటో సామాన్య మానవునికి అర్థం కాని పరిస్థితి నెలకొంది. సరళీకరణ విధానాలు వచ్చిన తర్వాత దేని ధరనైనా ప్రభుత్వం నియంత్రించడం లేదు. మార్కెట్ నిర్ణయిస్తోంది. మార్కెట్ నిర్ణయించడం అంటే సప్లయ-డిమాండ్ను బట్టి, డిమాండ్ కంటే సప్లయ ఎక్కువ ఉంటే తక్కువ ధర, సప్లయ కంటే డిమాండ్ ఎక్కువ ఉంటే ఎక్కువ ధర ఉండాలి. సహజ రీతిలో ఈ విధంగా ధరల్లో వచ్చే మార్పులను అర్థం చేసుకోవచ్చు. సప్లయ - డిమాండ్లను కూడా అసహజ రీతిలో ప్రభావితం చేసే వ్యాపారాలను ప్రభుత్వం అనుమతించటం ముప్పుకు అసలు కారణం.

సరళీకరణ విధానాల్లో భాగంగా చట్టాలకు సవరణలు చేసి సరుకుల ధరలు, నిల్వలు, ఎగుమతి, దిగుమతులపై ఉన్న నియంత్రణలు ఎత్తివేయటం ధరలు పెరగడానికి ఒక కారణం. దీనికితోడు భవిష్య వ్యాపారాలు, స్పెక్యులేటివ్ (అంచనాల ఆధారంగా చేసే)లావాదేవీలు ఒక్క ఆహార సరుకుల మార్కెట్ల (కమోడిటీస్ మార్కెట్)నే గాకుండా చమురు, షేర్లు, బాండ్లు, కరెన్సీ (రూపాయి విలువ) తదితర మార్కెట్లను కూడా ప్రభావితం చేస్తున్నాయి. ఈ మార్కెట్లన్నిటికీ ఒకదానికొక దానికి అవినాభావ సంబంధం ఉంది. అందుకనే ఆహార సరుకుల మార్కెట్లోనే గాకుండా చమురు ధరలు, రూపాయి విలువల్లో వచ్చే ఎగుడుదిగుడులు కూడా ఆహార సరుకుల ధరలను ప్రభావితం చేస్తున్నాయి.

ధర లేదా విలువ పెరుగుతుందనే అంచనాలతో ముందుగానే సరుకుల్ని లేదా డాలర్లని కొనుక్కుని ధర లేదా విలువ పెరగానే వాటిని అమ్ముకొని లాభం చేసుకోవటం ఒక పద్ధతి. మార్కెట్లో ఉన్న వాటిని పోగేసుకున్నప్పుడు వాటి సరఫరా, లభ్యత మీద ప్రభావం పడి ధర లేదా విలువ సహజంగానే పెరుగుతుంది. మరో పద్ధతి భవిష్య వ్యాపారం. ఇది పందెం కాయటం వంటిది. భవిష్య వ్యాపార లావాదేవీల్లో అత్యధికభాగం వేటిమీదైతే (ఆహార సరుకులు, చమురు, డాలర్లు లాంటివి) అమ్మకాల కొనుగోళ్ళ ఒప్పందాలు జరుగుతాయో భవిష్యత్లో వచ్చే ఆ తేదీన అవి వాస్తవంలో చేతులు మారవు. ఆ రోజుకి ఒప్పందంలో ఉన్న రేటు కంటే మార్కెట్లో ఎక్కువ రేటు ఉంటే నిజంగా లావాదేవీ జరిగితే అమ్మకందారు ఆ తేడా మేరకు నష్టపోతాడు కాబట్టి ఆ తేడాను కొనుగోలుదారుడు అమ్మకం దారునికి చెల్లిస్తాడు. తక్కువ



ఉంటే కొనుగోలుదారుడు నష్టపోతాడు గాబట్టి, ఆ తేడాను అమ్మకందారు కొనుగోలుదారునికి చెల్లిస్తాడు. భవిష్య లావాదేవీలో కోట్ చేసే రేటు ఒప్పందం చేసుకునే రోజున ఉన్న రేటు కంటే సహజంగానే ఎక్కువ ఉంటుంది. కానీ ఆ రేటు ప్రభావం మామూలు రోజువారీ మార్కెట్ మీద పడి ధరలు పెరుగుతాయి.

అంచనాల మీద ఆధారపడి చేసే లావాదేవీలను, భవిష్య వ్యాపార లావాదేవీలను నిషేధించకుండా, ఎగుమతి - దిగుమతుల మీద, నిల్వల మీద నియంత్రణ విధించకుండా ధరల పెరుగుదలను అదుపు చేయటం సాధ్యం కాదు. కరెన్సీ మార్కెట్లు, భవిష్య మార్కెట్లను మరింత సరళీకరించటం ద్వారా వచ్చే విదేశీ పెట్టుబడులతో ఆర్థికాభివృద్ధి సాధించటానికి ప్రభుత్వం పూనుకుంది. ఇది పులి మీద స్వారీ చేయటం లాంటిదే.

సబ్సిడీలు - రాయితీలు

జనబాహుళ్యానికి ఇచ్చే సబ్సిడీలను కుదించటం, కొద్ది సంఖ్యలో ఉండే కార్పొరేట్ సంస్థలకిచ్చే రాయితీలను మరింతగా పెంచటం సరళీకరణ విధానాల సారం. శ్రమశక్తిని ధారబోస్తున్న కార్మికులకు నెలకు నేడు రూ.12,500/-లు కనీస వేతనం ఇవ్వాలి ఉండగా, సగటున అత్యధిక మందికి 3, 4 వేల రూపాయలు వేతనం మాత్రమే ఇవ్వటం అంటే మిగతా సొమ్మును కార్మికుల నుండి కాజేసినట్లే. కాజేసిన దాంట్లో కొద్దిగా రూ.500, 600 లు తిరిగి సబ్సిడీలు రూపంలో ఇస్తూ ప్రలోభాలు కల్పిస్తూ, మళ్ళీ సబ్సిడీల వల్లనే దేశం అభివృద్ధి కావటం లేదని గగ్గోలు పెడుతూ, వాటికి కూడా ఇప్పుడు అడ్డుపడుతున్నారు.

అభివృద్ధికి ప్రధాన ఆటంకం కార్పొరేట్ సంస్థలకు ప్రతి సంవత్సరం 5 లక్షల కోట్ల రూపాయలకు పైగా ఇస్తున్న పన్ను రాయితీలే. విద్యుత్తు, రోడ్లు, ఎస్.ఇ.జడ్.లు, సహజ వాయువు రంగంలో ఉంటూ ప్రజలను దోచుకునే ప్రైవేటు కార్పొరేట్

సంస్థలకే ఈ రాయితీలు ఎక్కువ భాగం దక్కుతున్నాయి. ఈ రాయితీలు ప్రజలకి భారం, దేశానికి భారం. ఉపాధిని కూడా తగినంతగా కల్పించని ఈ రంగానికి ఇచ్చే రాయితీలు వట్టి వృధా. వీటిని తీవ్రంగా తగ్గించటానికి తోడు కార్పొరేట్లు, సంపన్నుల ఆదాయపన్ను బకాయిలు 2 లక్షల కోట్ల రూపాయలు వసూలు చేస్తే, సంపన్నులు విదేశాలకు తరలించిన నల్ల డబ్బు 14 లక్షల కోట్ల రూపాయలు వెనక్కి తెస్తే దేశాభివృద్ధికి కావల్సిన వనరులకు లోటు ఉండదు. 2జి స్పెక్ట్రంలో, బొగ్గు గనుల కేటాయింపులో, సహజ వాయువు రంగంలో, ఇతర సహజ వనరుల రంగాల్లో కార్పొరేట్ కంపెనీల లూటీని ఆపు చేయాలంటే ఈ వనరులన్నింటిని జాతీయం చేయాలి.

లాభాలు వచ్చే ప్రభుత్వరంగ సంస్థల ప్రైవేటీకరణను నిలుపు చేయటమేగాకుండా, మూసివేసిన ప్రభుత్వరంగ ఎరువుల కర్మాగారాల వంటి వాటిని తిరిగి తెరవాలి. ప్రైవేటు రంగంలో ఎరువుల కర్మాగారాలను పెడితే వీటి ఉత్పత్తులకు - దిగుమతి చేసుకుంటే ఎంత ధరవుతుందో అంత ధర ఇస్తామని ప్రభుత్వం ప్రకటించింది. ఇటువంటి విధానాలు అన్ని విధాలా దేశానికి నష్టం. బ్యాంకులు, ఇన్సూరెన్స్, పెన్షన్, డిఫెన్స్, టెలికం, చిల్లరవ్యాపారం వంటి కీలకరంగాల్లోకి విదేశీ పెట్టుబడుల రాకను నియంత్రించాలి. జూదపూరిత వ్యాపారాలు చేస్తున్న ద్రవ్య పెట్టుబడులకు కళ్ళెం వేయాలి.

ఇటువంటి ప్రత్యామ్నాయ విధానాలే దేశానికి ఆవశ్యం. ఎన్.డి.ఏ. బదులు యుపిఏ, యుపిఏ బదులు ఎన్.డి.ఏ రావటం లేదా మన్మోహన్ సింగ్ బదులు నరేంద్ర మోడీ లేదా రాహుల్ గాంధీ ప్రధానమంత్రి కావటం ప్రత్యామ్నాయం కాబోదు.

- పి. అజయ్ కుమార్

సిఐటియు రాష్ట్ర ఉపాధ్యక్షులు

కార్మికులను విధుల్లోకి తీసుకోవాలి

నల్గొండ జిల్లా మిర్యాలగూడ ఎఫ్సిఐ లో పని చేసిన 61 మంది కార్మికులకు అక్రమంగా తొలగించారని, వారిని విధుల్లోకి తీసుకోవాలని డిమాండ్ చేస్తూ అక్టోబర్ 10న హైదరాబాద్‌లోని ఎఫ్సిఐ రీజినల్ కార్యాలయం ఎదుట సిబ్బటియు ఆధ్వర్యంలో ధర్నా నిర్వహించారు. ఈ సందర్భంగా సిబ్బటియు రాష్ట్ర కౌన్సిల్ సభ్యులు నకిరేకంటి అంజయ్య మాట్లాడుతూ... అకారణంగా తొలగించిన కార్మికులను విధుల్లోకి తీసుకోవాలని ఎన్నో పోరాటాలు చేశామని తెలిపారు. ఇండస్ట్రియల్ ట్రేబ్యూనల్ కోర్టునూ ఆశ్రయించినట్లు చెప్పారు. దీనిపై విచారించిన కోర్టు కార్మికులను సర్వీసులోకి తీసుకోవాలని తీర్పునిచ్చిందన్నారు. ట్రేబ్యూనల్ తీర్పును సవాల్ చేస్తూ ఎఫ్సిఐ మేనేజ్మెంట్ హైకోర్టుకు వెళ్లిందని చెప్పారు. కార్మికులను విధుల్లోకి తీసుకోవాలని 2010 జూలై 10న హైకోర్టు ఆదేశించిందని తెలిపారు. అయినా మేనేజ్మెంట్ కార్మికులను విధుల్లోకి తీసుకోలేదన్నారు. 2011 డిసెంబర్‌లో కార్మికులను విధుల్లోకి తీసుకుని నాల్గవ తరగతి ఉద్యోగులుగా గుర్తించాలని లెటర్ వచ్చిందన్నారు. అయినా వారిని విధుల్లోకి తీసుకోలేదని పేర్కొన్నారు. ధర్నాకు స్పందించిన ఎఫ్సిఐ రీజినల్ హైమాన్స్ మేనేజర్ భారత్ యాదవ్, డిప్యూటీ మేనేజర్ గోవర్ధన్... సమస్యను అధికారుల దృష్టికి తీసుకెళ్లి కార్మికులను విధుల్లోకి తీసుకునే విధంగా చర్యలు తీసుకుంటామని హామీనిచ్చారు. ఈ కార్యక్రమంలో కార్మికులు విశ్వనాథం, నర్సింహారావు, మైసయ్య, కృష్ణ, యాదయ్య, ఎమ్.డి. యూసుఫ్, అమృతారెడ్డి పాల్గొన్నారు.

బోనస్ చెల్లించని పరిశ్రమ యాజమాన్యాలను కఠినంగా శిక్షించాలి

బోనస్ చెల్లించని పరిశ్రమల యాజమాన్యాలను కఠినంగా శిక్షించాలని మెదక్ జిల్లా సిబ్బటియు ఇండస్ట్రియల్ కమిటీ ఉపాధ్యక్షులు పి.పాండురంగారెడ్డి డిమాండ్ చేశారు. పరిశ్రమల్లో పనిచేసే కార్మికులకు దసరా, దీపావళి పండుగల సందర్భంగా బోనస్ చెల్లించాలని సిబ్బటియు ఇండస్ట్రియల్ కమిటీ ఆధ్వర్యంలో డిసిఎల్‌కు మెమోరాండం ఇచ్చారు. బోనస్ చెల్లించని యాజమాన్యాలను కఠినంగా శిక్షించాలని ప్రభుత్వాన్ని డిమాండ్ చేశారు. 1965 లో బోనస్ చట్టం వచ్చిందని అన్నారు. రూ.3500/-లు వేతనం తీసుకున్న వారందరూ అర్హులని అన్నారు. బోనస్‌పై సీలింగ్ ఎత్తివేయాలని డిమాండ్ చేశారు. కనీస బోనస్‌గా 8.33 శాతం చెల్లించాలని గరిష్టంగా 20శాతం చెల్లించాలని డిమాండ్ చేశారు. పరభాషాస్, పిఇటిసి, ఏషియన్ పెయింట్స్, అక్షయపాత్ర, అప్లా ఇతర పరిశ్రమలు నిబంధనలు పాటించడం లేదన్నారు. బోనస్ చెల్లించని పక్షంలో ఆందోళన చేస్తామని హెచ్చరించారు. ఈ కార్యక్రమంలో సిబ్బటియు నాయకులు బి.నాగేశ్వరరావు, ఎన్.శ్రీనివాసరావు, మనోహర్లు పాల్గొన్నారు.



విశాఖపట్నం మున్సిపల్ వర్క్స్ విస్తృత స్థాయి సమావేశంలో మాట్లాడుతున్న రాష్ట్ర ప్రధాన కార్యదర్శి పాలడుగు భాస్కర్

సింగరేణి కాంట్రాక్టు కార్మికులకు బోనస్ చెల్లించాలి

సింగరేణి కాంట్రాక్ట్ కార్మికులకు 8.33% బోనస్‌గా చెల్లించాలని హైపవర్ కమిటీలో నిర్ణయం అయి రెండు సంవత్సరాలు గడుస్తున్నప్పటికీ నేటికీ అమలు చేయకపోవడాన్ని నిరసిస్తూ సింగరేణి కాంట్రాక్ట్ కార్మికుల సంఘం - సిబ్బటియు ఆధ్వర్యంలో తేది.11.10.2013న కొత్తగూడెం హెడ్ ఆఫీసు ముందు కాంట్రాక్ట్ కార్మికులు బిక్షాటన చేసి నిరసన తెలిపారు. ఈ కార్యక్రమాన్ని ఉద్దేశించి కాంట్రాక్ట్ కార్మికుల సంఘం రాష్ట్ర ప్రధాన కార్యదర్శి బి.మధు, సిబ్బటియు కొత్తగూడెం డివిజన్ అధ్యక్షులు యర్రగాని కృష్ణయ్యలు మాట్లాడుతూ పర్మినెంట్ కార్మికులతో సమానంగా పనిచేస్తున్న కాంట్రాక్ట్ కార్మికులు దసరా, దీపావళి పండుగలు చేసుకోవద్దా అని ప్రశ్నించారు. సింగరేణికి లాభాలు రావటంలో తక్కువ వేతనాలతో ఎక్కువ పని చేస్తున్న కాంట్రాక్టు కార్మికుల శ్రమ ప్రముఖంగా ఉందని అటువంటి వారి పట్ల నిర్లక్ష్యంగా ఉండటం సరికాదని అన్నారు. సింగరేణిలో



ఇప్పటికీ అనేక ప్రాంతాలలో వేతనాలు అందక తీవ్ర ఆర్థిక ఇబ్బందులను ఎదుర్కొంటున్నారని అన్నారు. పోరాటాల ద్వారానే సమస్యలు పరిష్కరించుకోవాలని, బోనస్ వచ్చే వరకు దశల వారీ ఉద్యమాలకు సిద్ధం కావాలని పిలుపునిచ్చారు.

ఈ కార్యక్రమంలో నాయకులు సూరం అయిలయ్య, శేఖర్, శంకర్, క్రాంతి, కిశోర్, శేషయ్య, నిర్మల, చంద్రకళ, మున్ని, సుగుణ, ఫాతిమా, సుచిత్ర తదితరులు పాల్గొన్నారు.


దిగివచ్చిన హెచ్.పి. బీడీ యాజమాన్యం - చర్చలు సఫలం

హైదరాబాద్ ప్రభుత్వం (హెచ్.పి) బీడీ కంపెనీ నిజామాబాద్ గాజుల్ పేట్ హెడ్ ఆఫీసు పరిధిలో, డిచ్ పల్లి, దర్ పల్లి, ఘన్నారం, బీంగల్, కిషన్ గర్, దబ్బేపూర్, రుద్రురూ తదితర సెంటర్ల పరిధిలో దాదాపు 100 బ్రాంచిలో 10,000 మంది బీడీ కార్మికులకు ఏప్రిల్, మే, జూన్, జూలై, ఆగస్టు, సెప్టెంబర్ 6 నెలల బట్టాడాలు పెండింగ్ లో ఉన్నాయని తేది.6.08.2013న డిసిఎల్ గార్మి ఫిర్యాదు చేయడం జరిగింది. పై యాజమాన్యం మొండి వైఖరి, లేబర్ అధికారుల నిర్లక్ష్యవైఖరి మూలంగా తేది.14.08.2013న చర్చలు విఫలం అయినవి. తిరిగి తేది.28.8.2013న డిసిఎల్ సమక్షంలో జరిగిన చర్చల్లో పై యాజమాన్యం, డిసిఎల్ ని 2గం|| పాటు కార్మికులచే దిగ్బంధం చేసి ఆందోళన చేయడం జరిగింది. తిరిగి చర్చలు తేది.31.08.2013కు వాయిదా పడినవి. మరియు తేది. 20.09.2013కు చర్చలు వాయిదా పడినవి. చర్చల పేరును హెచ్.పి. యాజమాన్యం కాలయాపన చేయడం, దానికి లేబర్ అధికారులు మద్దతు వలన తేది. 30.09.2013న జిల్లా కలెక్టర్ కు

యూనియన్ తరపున ఫిర్యాదు చేయడం జరిగింది. దీంతో కలెక్టర్ చొరవ వలన లేబర్ అధికారులు, డి.సి.ఎల్. స్పందించి యాజమాన్యాన్ని చర్చలు పిలవడం జరిగింది.

జిల్లా కలెక్టర్ ఆదేశాలపై యాజమాన్యం దిగివచ్చి ఏప్రిల్, మే, జూన్ నెలల బట్టాడాలు డిచ్ పల్లి, దర్ పల్లి సెంటర్ లో చేయడం; ఘన్నారం, కిషన్ గర్ సెంటర్ లో ఏప్రిల్, మే నెలల బట్టాడాలు చేయడం మరియు కిషన్ గర్, ఘన్నారం, దర్ పల్లి సెంటర్ లో జూన్ నెల బట్టాడాలు తేది.3.10.2013 వరకు చెల్లిస్తామని మరియు తేది.10.10.2013 నాటికి జూలై, ఆగస్టు నెలల బట్టాడాలు చెల్లిస్తామని, పని దినాలు పెంచుటకు ప్రయత్నం చేస్తామని జిల్లా లేబర్ కార్యాలయంలో డిసిఎల్ చాంబర్ లో డిసిఎల్ ఏ చతుర్వేది సమక్షంలో హెచ్.పి. కంపెనీ మేనేజర్ దిక్కర్ బాయిపటేల్ ఒప్పుకోవడం జరిగింది. ఈ చర్చల్లో యూనియన్ రాష్ట్ర అధ్యక్షులు సిద్దిరాములు, గంగాధర్ పాల్గొన్నారు.

మున్సిపల్ కార్మికులకు కనీసవేతనం రూ.12,500, డి.ఏ. ఇవ్వాలి



జిహెచ్ఎంసి కమీషనర్ సంఘాలు ఇచ్చిన సమ్మె నోటీసుపై కనీసం చర్చలు కూడా జరపలేదని ప్రభుత్వం నిర్లక్ష్యం, అధికారుల దాటవేత వైఖరి వల్లనే 4 రోజుల సమ్మె అనివార్యం అయిందని తెలిపారు.

మున్సిపల్ కార్మికులకు గతంలో అనేక పోరాటాలు చేసిన చరిత్ర ఉన్నది. అంతేగాకుండా గతంలో సమ్మెలు చేసి రూ.6700/- లు కనీస వేతనం, పి.ఎఫ్, ఇ.ఎస్.ఐ, సెలవులు సాధించు కున్నామని; ఇప్పుడు కూడా ఆదే పోరాట స్ఫూర్తి, పట్టుదల, ఐకమత్యంతో పోరాడి రూ.12,500/-లు, డి.ఏ. పర్మినెంట్ హక్కులు సాధించుకోవాలని విజ్ఞప్తి చేశారు.

జోన్ నాయకులు జాకీద్, మల్లేష్ మాట్లాడుతూ కార్మికులకు మాస్కాలు, గ్లోజులు, ఇతర రక్షణ పరికరాలు ఇవ్వాలని మహిళా కార్మికులకు వేతనంతో కూడిన ప్రసూతి సెలవులు ఇవ్వాలని, కార్మికులందరికి 5 లక్షల ప్రమాద బీమా సౌకర్యం కల్పించాలని అన్నారు. సిఐటియు డివిజన్ కార్యదర్శి రసూల్ ఖాన్, జోన్ నాయకులు పి.మల్లేష్, జాకీద్, ఏ.ఏ.కె.పాషా, తదితరులు పాల్గొన్నారు.

గ్రేటర్ హైదరాబాద్ మున్సిపల్ కాంట్రాక్ట్ కార్మికులకు కనీసవేతనం మరియు ఇతర సౌకర్యాలు కల్పించాలని డిమాండ్ చేస్తూ సిఐటియు ముషీరాబాద్ డివిజన్ కమిటీ ఆధ్వర్యంలో మున్సిపల్ వార్డు ఆఫీసు ముందు, ముషీరాబాద్ పార్క్ వద్ద ధర్నా కార్యక్రమం చేయడం జరిగింది. సిఐటియు నగర నాయకులు ఎం.శ్రీనివాసరావు హాజరై మాట్లాడుతూ సమస్యలను శాంతియుతంగా పరిష్కరించుకోవాలని కార్మికశాఖ కమీషన్, జి.హెచ్.ఎం.సి. కమీషనర్ ప్రభుత్వానికి మున్సిపల్ రంగంలోని 10 కార్మిక సంఘాలు కలిసి సమ్మె నోటీసులు ఇచ్చామని,

మచిలీపట్నం డివిజన్ జీవిత బీమా ఎంప్లాయిస్ యూనియన్ ఆధ్వర్యంలో నిర్వహిస్తున్న 45వ డివిజన్ మహాసభల సందర్భంగా ఉద్యోగులు భారీ ర్యాలీ నిర్వహించారు. రాజీవ్ సెంటర్ నుండి ఆర్యవైఖ్య కళ్యాణ మండపం వరకు ర్యాలీ సాగింది. ఈ సందర్భంగా ప్రభుత్వం ప్రజా వ్యతిరేక విధానాలు మానుకోవాలని, అధిక ధరలు అరికట్టాలని,

**ఎల్ఐసి
ఉద్యోగుల
ర్యాలీ**

పెట్రోల్ ధరలు నియంత్రించాలని మొదలగు అంశాలతో నినాదాలు చేశారు. ఈ కార్యక్రమంలో ఆహ్వాన సంఘం కన్వీనర్ టి.చంద్రపాల్, ఐసిఇయు నాయకులు జె.సుధాకర్ తదితరులు పాల్గొన్నారు. ఎల్ఐసి యూనియన్ నాయకులు ఎస్.ఎస్.సాయి, కిరణ్, సాంబశివరావు, ఐసిఇయు నాయకులు పాల్గొన్నారు.

అర్బన్ హెల్త్ సెంటర్ల ఉద్యోగులకు ఉద్యోగ భద్రత కల్పించాలి

అర్బన్ హెల్త్ సెంటర్లలో పనిచేస్తున్న ఉద్యోగులందరికీ ఉద్యోగ భద్రత కల్పించాలని ఎ.పి. అర్బన్ హెల్త్ సెంటర్స్ కాంట్రాక్టు ఎంప్లాయిస్ యూనియన్ (సిఐటియు) రాష్ట్ర ఉపాధ్యక్షులు ఎస్.బసవదేవి డిమాండ్ చేశారు. గుంటూరులోని సిఐటియు కార్యాలయంలో ఎన్.వెంకటరమణ అధ్యక్షతన జరిగిన అర్బన్ హెల్త్ సెంటర్స్ ఉద్యోగుల విస్తృత సమావేశంలో ఆమె ప్రసంగించారు. అర్బన్ హెల్త్ సెంటర్లలో పనిచేస్తున్న ఉద్యోగులు అనేక సంవత్సరాల నుండి అతి తక్కువ వేతనాలతో పనిచేస్తున్నారని అన్నారు. ప్రభుత్వం అర్బన్ హెల్త్ కమీషన్లో భాగంగా పట్టణ ప్రాథమిక ఆరోగ్య కేంద్రాలు ఏర్పాటు చేయడం సంతోషించదగ్గ విషయమని అన్నారు. వాటిల్లో నియమించబోయే ఉద్యోగాల్లో ప్రస్తుతం అర్బన్ హెల్త్ సెంటర్స్లో పనిచేసిన వారందరినీ ఉద్యోగులుగా నియమించాలని కోరారు. సిఐటియు జిల్లా కార్యదర్శి వై.నేతాజి మాట్లాడుతూ కొన్ని సెంటర్లలో ఉద్యోగులకు జీతాల చెల్లింపు నిలిపివేశారని, బకాయి జీతాలు వెంటనే చెల్లించాలని కోరారు. ఇప్పటివరకు అర్బన్ హెల్త్ సెంటర్స్లో పనిచేసిన సి.ఓ. యు, మెడికల్ అసిస్టెంట్ లకు కూడా వారి విద్యార్హత ననుసరించి అర్బన్ హెల్త్ మిషన్లో ఉద్యోగాలు ఇవ్వాలని అన్నారు. ప్రభుత్వం తన విధానాలలో భాగంగానే



కాంట్రాక్టు విధానాన్ని ప్రవేశపెట్టిందని పట్టణ ప్రాథమిక ఆరోగ్య కేంద్రాలలో ఉద్యోగులను శాశ్వత ప్రాతిపదికన నియమించాలని, వీటి నిర్వహణను నేరుగా డి.ఎం & హెచ్.ఓ. అధ్వర్యంలో చేపట్టాలని పిలుపునిచ్చారు. యూనియన్ జిల్లా ప్రధాన కార్యదర్శి ఎన్.వెంకటరమణ మాట్లాడుతూ ఉద్యోగ భద్రత కోసం రాష్ట్ర వ్యాప్త పోరాటానికి సన్నద్ధం కావాలని పిలుపునిచ్చారు. సమావేశంలో యూనియన్ జిల్లా నాయకులు టి.అరుణ, కె.శివపార్వతి, బాబు, ఎం.శైలజ, డి.నవోమి, కె.సులోచన, పి.చంద్రావతి, తదితరులు ప్రసంగించారు.



ఈ మధ్య కాలంలో ఎల్ఐసి ఏఓఐ రాష్ట్రంలో అనేక బ్రాంచీలలో విస్తరించి, ఎల్ఐసి ఏఓఐయొక్క పని విధానాన్ని అన్ని బ్రాంచీలలోని ఏజెంట్లు తీసుకొని, ఎల్ఐసి ఏఓఐ లో చేరుతూ తమ మద్దతు తెలియజేస్తున్నారు.

రాజమండ్రి డివిజన్లో పాలకొల్లు, నరసాపురంలో బ్రాంచి జనరల్ బాడీ మీటింగులు నిర్వహించి కమిటీలను ఏర్పాటు చేయడం జరిగింది. అదే విధంగా పిఠాపురం, భీమవరం, అడహక్ కమిటీలను ఏర్పాటు చేసి ఎల్ఐసి ఏఓఐ ను ఆ బ్రాంచీలలో విస్తరించటం జరిగింది. మచిలీపట్నంలో బ్రాంచి-2లో, గుడివాడ మరియు విశాఖపట్నంలోని ఎస్.కోట బ్రాంచీలకు కమిటీలు ఏర్పాటు చేయడం జరిగింది.

విస్తరిస్తున్న ఎల్ఐసి ఏఓఐల ఉద్యమం


సెప్టెంబర్ 18వ తేదీన సౌత్ సెంట్రల్ జోనల్ లెవెల్ ధర్నా కార్యక్రమమును హైదరాబాద్ జోనల్ ఆఫీసు ఎదుట వెయ్యి మందికి పైగా ఏజెంట్లతో భారీ ఎత్తున నిర్వహించడం జరిగింది. ఈ కార్యక్రమమునకు సిఐటియు రాష్ట్ర అధ్యక్షులు ఎం.సాయిబాబు, ఎంఎల్సీ నాగేశ్వర్, ఎం.ఎల్.సి. శర్మ, సౌత్ సెంట్రల్ అధ్యక్షులు సి.వి. జోసఫ్, ప్రధాన కార్యదర్శి ఎల్.మంజునాథ్, ఎ.పి.రాష్ట్ర వర్కింగ్ ప్రెసిడెంట్ లింగా ప్రభాకరరావు, ఎఐఐఎ నాయకులు క్లెమెంట్ దాసు పాల్గొన్నారు.



తేది.26.10.2013న అవనిగడ్డలో ఎల్.ఐ.సి. ఉద్యోగుల ర్యాలీ

సింగరేణి కాంట్రాక్ట్ కార్మికులకు పూర్తి వైద్య సౌకర్యాలు కల్పించాలి


సింగరేణిలో అనేక సంవత్సరాల నుండి వివిధ విభాగాలలో పనిచేస్తున్న వేలాదిమంది కాంట్రాక్ట్ కార్మికులకు పూర్తిగా వైద్య సౌకర్యాలు కల్పించాలని, ఎటువంటి ఫీజులు కానీ, అడ్వాన్స్ లు కానీ వసూలు చేయరాదని డిమాండ్ చేస్తూ సింగరేణి కాంట్రాక్ట్ కార్మికుల సంఘం - సిఐటియు ఆధ్వర్యంలో తేది.8.10.2013న కొత్తగూడెం సింగరేణి మెయిన్ హాస్పిటల్ ముందు కాంట్రాక్ట్ కార్మికులు ధర్నా నిర్వహించారు. ఈ సందర్భంగా సింగరేణి ఛీఫ్ మెడికల్ ఆఫీసర్ కు వినతిపత్రం సమర్పించారు. ఈ ధర్నా కార్యక్రమంలో సింగరేణి కాలరీస్ ఎంప్లాయిస్ యూనియన్ (సిఐటియు) రాష్ట్ర ప్రధాన కార్యదర్శి మంద నర్సింగరావు, సింగరేణి కాంట్రాక్ట్ కార్మికుల సంఘం రాష్ట్ర ప్రధాన కార్యదర్శి బి.మధు మాట్లాడుతూ సింగరేణిలో బొగ్గు ఉత్పత్తిలో సింగరేణి అభివృద్ధిలో కీలకంగా పనిచేస్తున్న కాంట్రాక్ట్ కార్మికులకు వైద్య సదుపాయం కల్పించాలని ఉత్తర్వులు ఉన్నప్పటికీ అమలు జరపటం లేదని, వైద్య సదుపాయం అందక కాంట్రాక్ట్ కార్మికులు దీర్ఘకాలిక రోగాల బారినపడి మరణిస్తున్నారు. చిన్న చిన్న జబ్బులకు కూడా ప్రైవేటు



హాస్పిటల్స్ ను ఆశ్రయించి వేలాది రూపాయలు ఖర్చు పెట్టవలసి వస్తుందని అన్నారు. ఎటువంటి షరతులు లేకుండా పూర్తి వైద్యం అందించాలని డిమాండ్ చేశారు. లేనియెడల ఆందోళనను ఉధృతం చేస్తామని హెచ్చరించారు. ఈ కార్యక్రమంలో సిఐటియు డివిజన్ అధ్యక్ష, కార్యదర్శులు యర్రగాని కృష్ణయ్య, కొండుపల్లి శ్రీధర్, నాయకులు జునుమాల నాగేంద్ర, సూరం అయిలయ్య, ఆంజనేయులు, సరోజా, రమేష్, రమణ, పద్మ, సైదమ్మ, రాము, చంద్రకళ, వినోద తదితరులు పాల్గొన్నారు.

లిక్కర్ డిపో హమాలీల సమస్యలు పరిష్కరించాలి

టెండర్ విధానం రద్దు చేసి, సివిల్ సప్లయ్ హమాలీల మాదిరి సౌకర్యాలు కల్పించాలని, దిగుమతి రేటు పెంచాలని డిమాండ్ చేస్తూ విజయవాడలో అక్టోబర్ 21వ తేదీ ఉదయం 10 గంటల నుండి 48 గంటల నిరాహార దీక్ష చేశారని లిక్కర్ హమాలీల సంఘం నగర కార్యదర్శి బి.సుమన్ తెలిపారు. స్థానిక ఆటోనగర్ వంద అడుగుల రోడ్ లోని లిక్కర్ గోడౌన్ వద్ద 19.10.2013న హమాలీల ధర్నా జరిగింది. ఈ సందర్భంగా సుమన్ మాట్లాడుతూ నెలరోజులకు పైగా ఆందోళనలు చేసినా ప్రభుత్వం నుండి, బేవరేజీస్ ఎం.డి. నుండి సమస్యలపై సరైన స్పందన లేదన్నారు. గత ఇరవై సంవత్సరాలుగా పనిచేస్తున్న హమాలీల ప్రయోజనాలు దెబ్బతీయాలనే ప్రయత్నం చేస్తున్నారని చెప్పారు. కాంట్రాక్టర్స్ లేదా మధ్యవర్తులను తేవాలనడం తాము వ్యతిరేకిస్తున్నామన్నారు. సివిల్ సప్లయ్ లకు ప్రభుత్వం బాధ్యత తీసుకుని హమాలీలకు ఇ.ఎస్.ఐ., పి.ఎఫ్, సెలవులు, గుర్తింపు



కార్డులు, బోనస్ వంటి సౌకర్యాలు అమలు చేస్తున్నారని చెప్పారు. ప్రభుత్వానికి ఆదాయం ఒనగూర్చే ఎ.పి.బి.సి.ఎల్ లో కూడా ప్రభుత్వం హమాలీలకు ఈ సదుపాయాలు కల్పించాలని డిమాండ్ చేశారు. రాష్ట్ర వ్యాప్తంగా 48 గంటల దీక్షల అనంతరం ప్రభుత్వం స్పందించకుంటే డిపోల బండ్ కు వెళ్తామని తెలిపారు. ఈ కార్యక్రమంలో రాజేంద్రప్రసాద్, కె.శ్రీనివాస్, సుధాకర్, సదానందం, పవన్ తదితరులు పాల్గొన్నారు.



వి.ఆర్.ఏ.ల వేతనం, డి.ఏ పెంచుటకు, పెండింగ్ సమస్యలు పరిష్కరించుటకు సిసిఎల్ఏ హామీ



జోరుగా వర్షం కురుస్తున్నా, సంఘ విచ్చిన్నకారులు ఛలో సిసిఎల్ఏ కి కార్యక్రమానికి వెళ్ళొద్దని ప్రకటనలు చేసినా, రెండుసార్లు ప్రోగ్రాం వాయిదా పడినా, వర్షాలకు దెబ్బతిన్న పంటల వివరాలు, కూలిన ఇండ్ల వివరాలు తెలపనిదే హైదరాబాద్ వెళ్ళవద్దని, వెళ్ళితే సస్పెండ్ చేస్తామని అధికారులు బెదిరించినా, పండగల వేళ 3 నెలల వేతనాలు సీమాంధ్ర ప్రాంతంలో ఇవ్వక పోయినా ఈ ఆటంకాలు చేధించుకొని వి.ఆర్.ఏ లు రాష్ట్ర వ్యాప్తంగా తరలివచ్చి సిసిఎల్ఏ ఆఫీసు ముట్టడిలో పాల్గొని జయప్రదం చేయడం విశేషం.

తేది 25.10.2013 న హైదరాబాద్, నాంపల్లిలో గల ప్రధాన భూపరిపాలనాధికారి (సిసిఎల్ఏ) ఆఫీసు వద్ద రాష్ట్ర వ్యాప్తంగా ఉన్న వి.ఆర్.ఏ లు పాల్గొని భారీ వర్షాన్ని కూడా లెక్కచేయకుండా సిసిఎల్ఏ కార్యాలయం ముట్టడించారు. వి.ఆర్.ఏ. సంఘం నాయకులతో సిసిఎల్ఏ కార్యదర్శి సయ్యద్ ఉమర్ జలీల్ ప్రభుత్వం తరపున పాల్గొని సుమారు 30 నిమిషాలు పాటు సమస్యలపైన సంఘనాయకులతో చర్చించారు. అనంతరం ముట్టడి చేస్తున్న వి.ఆర్.ఏ.ల వద్దకు వచ్చి వేతనం రూ.3500/-ల నుంచి రూ.7,500/-లకు పెంచుతామని, రూ.500/-లు డి.ఏ. పెంచుతామని, మెడికల్ ఇన్వాలిడేషన్ జి.ఓ. 670 సవరణ చేస్తామని, అర్హత కలిగిన వారికి ప్రమోషన్స్, రిటైర్మెంట్ బెనిఫిట్స్, పెన్షన్, సెలవులు, మహిళలకు ప్రసూతి సెలవులు కల్పిస్తామని, సీమాంధ్ర ప్రాంతములో సమ్మెలో పాల్గొనని వి.ఆర్.ఏ. లకు 3 నెలల వేతనం చెల్లిస్తామని కలెక్టర్లకు ఇప్పటికే ఆదేశాలు ఇచ్చామని, ఈ సమస్యలపై ప్రభుత్వంతో చర్చించి, పరిష్కరిస్తామని సిసిఎల్ఏ కార్యదర్శి వి.ఆర్.ఏ. లకు హామీ ఇవ్వడం జరిగింది.

విఆర్ఏ ల వేతనం, డిఏ పెంపు కోసం, సిసిఎల్ఏ సిఫార్సుల అమలు కోసం, మెడికల్ ఇన్వాలిడేషన్ జి.ఓ. సవరణ, రిటైర్మెంట్ బెనిఫిట్ అమలు, అర్హత కలిగిన వారికి ప్రమోషన్స్ తదితర పెండింగ్ సమస్యలు పరిష్కారం కోసం సిసిఎల్ఏ కార్యాలయం ముట్టడి నిర్వహించారు. గ్రామరెవిన్యూ సహాయకుల సంఘం రాష్ట్ర అధ్యక్షులు ఎన్.పెద్దన్న అధ్యక్షత వహించారు. ముఖ్య అతిథిగా సిఐటియు రాష్ట్ర కార్యదర్శి జె.వెంకటేశ్ పాల్గొని ప్రసంగించారు.

2013 మార్చి 7న సిసిఎల్ఏ సమక్షంలో విఆర్ఏ ల సంఘ

నాయకులతో ప్రభుత్వం చర్చలు జరిపి, విఆర్ఏ సంఘం నాయకులు కోరిన 10వేల వేతనం కాకుండా, రూ.7500/-ల వేతనం, రూ.500/-లు డి.ఏ. పెంచుతామని, పెండింగ్ సమస్యలు పరిష్కరిస్తామని హామీనిచ్చి నేటికి 8 నెలలు దాటుతున్నా, సిసిఎల్ఏ సిఫార్సులు అమలు చేయకపోవడం అన్యాయం అన్నారు. వి.ఆర్.ఏ. లు రేయిపగలు 24 గంటలు ప్రజలకు, ప్రభుత్వానికి మధ్య వారధులుగా ఉండి విధులు నిర్వహిస్తున్నారు. వి.ఆర్.ఏ లను ప్రభుత్వ ఉద్యోగులుగా గుర్తించకుండా, పెరుగుతున్న ధరలకు అనుగుణంగా కనీస వేతనం చెల్లించకుండా, అతితక్కువగా నెలకు రూ.3000/-లు వేతనం ఇస్తూ విఆర్ఏ లతో ప్రభుత్వం బానిస చాకిరీ చేయించుకుంటుందన్నారు.

రాష్ట్ర ఉపాధ్యక్షులు పాలడుగు భాస్కర్ మాట్లాడుతూ 2004 ఎన్నికల ముందు కాంగ్రెస్ పార్టీ అధికారంలోకి వస్తే విఆర్ఏలను 4వ తరగతి ఉద్యోగులుగా గుర్తిస్తామని, ఎన్నికల మ్యానిఫెస్టోలో హామీనిచ్చి 9 సం॥రాలు దాటినా ఇచ్చిన మామీలు నెరవేర్చకుండా వి.ఆర్.ఏ. లకు ఆశలు కల్పించి ఈ కాంగ్రెస్ ప్రభుత్వం మోసగించింది. ప్రభుత్వం ఇప్పటికైనా స్పందించి విఆర్ఏ లను 4వ తరగతి ఉద్యోగులుగా గుర్తించాలని, పెరుగుతున్న ధరలకు అనుగుణంగా కనీస వేతనం రూ.10వేలకు పెంచాలని, మెడికల్ ఇన్వాలిడేషన్ జి.ఓ. 670ని సవరించాలని, రిటైర్మెంట్ బెనిఫిట్స్ రూ.5లక్షలు, పెన్షన్ నెలకు రూ.3000/-లు, వారసులకు ఉద్యోగాలు, అర్హత కలిగిన వి.ఆర్.ఏ. లకు వి.ఆర్.ఓ. అటెండర్, వాచ్మెన్, చైన్మెన్, జీపుడ్రైవర్, కంప్యూటర్ ఆపరేటర్స్గా ప్రమోషన్స్ ఇవ్వాలని, నూతన వి.ఆర్.ఏ. ల ఆఫీసు డ్యూటీలు నివారించాలని, సమ్మె ఒప్పందం ప్రకారం డి.ఏ. పర్సంటేజ్ మరియు ఇన్సూరెన్స్ రూ.50వేలు ఇవ్వాలని, విఆర్ఏ లకు అర్జిత సెలవులు, మహిళా విఆర్ఏ లకు ప్రసూతి సెలవులు ఇవ్వాలని, విఆర్ఏ లతో నైట్ డ్యూటీలు, ఇసుక డ్యూటీలు నివారించాలని, పెండింగ్ సమస్యలు వెంటనే పరిష్కరించాలని ప్రభుత్వాన్ని డిమాండ్ చేశారు. ప్రభుత్వం ఇచ్చిన ఈ హామీలను వెంటనే అమలు చేయకపోతే వి.ఆర్.ఏ లంతా మరో పోరాటానికి సిద్ధం కావాలని పిలుపునిచ్చారు.

ఈ కార్యక్రమంలో విఆర్ఏ ల సంఘం రాష్ట్ర అధ్యక్షులు ఎన్.పెద్దన్న, ప్రధాన కార్యదర్శి వంగూరు రాములు, సహాధ్యక్షులు మోసంగి అంజయ్య, అమీరుద్దీన్, బాల నర్సయ్య, పాపారావు, వెంకటరాయుడు, కె.ఎల్లయ్య, మీసాల కృష్ణమూర్తి, చిర్ర వెంకటేశ్వర్లు, సి.హెచ్.రాజయ్య, జి.ధైర్యం, లచ్చయ్య, కె.వి.సత్యనారాయణ, వెంకటస్వామి, అల్లాభక్ష్ తదితరులు పాల్గొన్నారు.

వర్షాన్ని కూడా లెక్క చేయకుండా సిసిఎల్ఏ ఆఫీసు ముట్టడిలో పాల్గొన్న విఆర్ఏలకు గ్రామరెవిన్యూ సహాయకుల సంఘం రాష్ట్ర కమిటీ అభినందనలు తెలియజేస్తున్నది.



- వంగూరి రాములు

కేంద్రంలో యుపిఎ ప్రభుత్వం అనుసరిస్తోన్న కార్మిక, ప్రజా వ్యతిరేక విధానాలను నిరసిస్తూ డిసెంబర్ 12న అన్ని కేంద్ర కార్మిక సంఘాల ఆధ్వర్యంగా మార్చ్ టు పార్లమెంటు (పార్లమెంటు ముట్టడి) కార్యక్రమాన్ని నిర్వహిస్తున్నట్లు సిఐటియు అఖిల భారత ప్రధాన కార్యదర్శి, రాజ్యసభ సభ్యులు తపన్ సేన్ చెప్పారు. ఈ కార్యక్రమాన్ని జయప్రదం చేసేందుకు అన్ని రాష్ట్రాల్లో సన్నాహక కార్యక్రమాలు చేపడుతున్నామని తెలిపారు. హైదరాబాద్ లోని సుందరయ్య విజ్ఞాన కేంద్రంలో రెండు రోజుల పాటు జరిగే సిటియు అఖిల భారత స్థాయి కార్యకర్తల సమావేశంలో పాల్గొనేందుకు వచ్చిన తపన్ సేన్ తేది. 30.10.2013న నిర్వహించిన సమావేశంలో మాట్లాడుతూ... దేశంలోని

కార్మికవర్గం, పేదలు, సామాన్యులకు సంబంధించిన వది ప్రధాన అంశాలపై ఫిబ్రవరి 20, 21 తేదీల్లో కేంద్ర కార్మిక సంఘాలన్నీ ఐక్యంగా సమ్మే నిర్వహించాయని గుర్తు చేశారు. అనంతరం జరిగిన లేబర్ కాన్ఫరెన్స్ లో ప్రసంగించిన ప్రధాన మంత్రి కార్మిక సంఘాలు ప్రతిపాదించిన డిమాండ్లన్నీ న్యాయసమ్మతమైనవే, వీటిలో ప్రభుత్వం చాలా వాటిపై చర్యలు తీసుకుంటోందని

చెప్పినట్లు తెలిపారు. ఆ తర్వాత కేంద్ర ప్రభుత్వం ఏర్పాటు చేసిన మంత్రుల బృందం మే 22న కేంద్ర కార్మిక సంఘాలతో సమావేశమైందన్నారు. తిరిగి నెల రోజుల్లో సమావేశమవుదామని చెప్పి ముఖం చాటేటట్లం ద్వారా కార్మికవర్గాన్ని మోసం చేసిందని విమర్శించారు. ఈ నేపథ్యంలో దేశంలోని కార్మికవర్గ సమస్యల పట్ల ప్రభుత్వం స్పందించిన తీరుకు నిరసనగా సెప్టెంబర్ 25న కేంద్ర కార్మిక సంఘాలన్నీ దేశవ్యాప్తంగా మరోదఫా ఆందోళన నిర్వహించాయని తెలిపారు. ఈ సందర్భంగానే పది లక్షల మంది కార్మికులతో పార్లమెంటును ముట్టడించాలని నిర్ణయించినట్లు తెలిపారు.

కేంద్రంలోని యుపిఎ ప్రభుత్వం కార్పొరేట్ శక్తుల ప్రయోజనాలే పరమావధిగా పనిచేస్తూ పేదలపై రోజురోజుకు విపరీతమైన భారాలు మోపుతోందని తపన్ సేన్ ఈ సందర్భంగా అన్నారు. ఆహార భద్రతా చట్టం ద్వారా రూ.3కే కిలో బియ్యాన్ని అందిస్తామంటూ చెబుతున్న ప్రభుత్వం, ఉల్లిగడ్డల ధర కిలోకి రూ.80 ఎగబాకినా పట్టించుకోవడం లేదన్నారు. కూరగాయలు, ఇతర నిత్యావసర ధరల పెంపు, విద్యుత్ ఛార్జీల భారంతో పాటు రూపాయి విలువ నానాటికీ పతనమవుతో సామాన్య ప్రజలు జీవించలేని దుస్థితి నెలకొందని ఆవేదన వ్యక్తం చేశారు. మరోవైపు

ఉద్యోగాలు ఊడటంతో లక్షలాది మంది నిరుద్యోగులయ్యారని తెలిపారు. దేశంలోని కార్పొరేట్ సంస్థలకు ఏటా రూ.10లక్షల కోట్ల రాయితీలను ప్రకటిస్తోన్న ప్రభుత్వం, సామాన్యులకు ఇస్తోన్న సబ్సిడీలను మాత్రం నానాటికీ కుదిస్తోందని అన్నారు. తద్వారా దేశాన్ని, ప్రజలను లూటీ చేస్తోందని చెప్పారు. ఇది కార్మికవర్గంపై పెను ప్రభావాన్ని చూపుతోందని తెలిపారు. ఆర్థికాంశాలకు సంబంధించి యుపిఎ, ఎన్డీయే విధానాల్లో ఎలాంటి తేడాల్లేవని వివరించారు. దేశంలోని కార్మికులు, ప్రజల సమస్యలను పక్కనబెట్టిన కాంగ్రెస్ రాహుల్ గాంధీ జపం చేస్తోంటే, మోడీని ప్రధాని అభ్యర్థిగా నిలిపిన బిజెపి రాబోయే ఎన్నికల్లో గెలిచేందుకు తహతహ లాడుతోందని అన్నారు.



ఈ రెండు పార్టీలు ఉద్దేశమార్పకంగానే రాహుల్, మోడీ చుట్టూ రాజకీయాలను తిప్పు తున్నాయని విమర్శించారు. ఇందుకు భిన్నంగా ప్రత్యామ్నాయ విధానాల కోసం కేంద్ర కార్మిక సంఘాలు పోరాడుతున్నాయని వివరించారు. ఇందుకనుగుణంగా ఐఎన్ టీ యుసి నుండి బిఎమ్ఎస్ వరకూ అన్ని కేంద్ర కార్మిక సంఘాలు

తమ రాజకీయ విధానాలకు అతీతంగా ఒకే వేదికపైకి వచ్చి పోరాడు తున్నాయని తెలిపారు. సిఐటియు అఖిల భారత కార్యదర్శి కె.హేమలత మాట్లాడుతూ పని ప్రదేశాల్లో లైంగిక వేధింపులు నిరోధక చట్టంలోని లోపాలు, లొసుగులను సవరించాలని డిమాండ్ చేస్తూ డిసెంబర్ 23న సిఐటియుగా అన్ని జిల్లా కేంద్రాల్లో ప్రదర్శనలు, ఆందోళనలు నిర్వహిస్తామని చెప్పారు. కేంద్ర ప్రభుత్వ విధానాలకు నిరసనగా బొగ్గు గని కార్మికులు డిసెంబర్ 17, 18 తేదీల్లో ఆందోళనలు నిర్వహించనున్నారని తెలిపారు. వీరితోపాటు ఐసిడిఎస్ లో పనిచేసే అంగన్ వాడీలను కూడా మార్చ్ టు పార్లమెంటు కార్యక్రమంలో భాగస్వాములను చేస్తామని చెప్పారు. సిఐటియు రాష్ట్ర అధ్యక్షులు ఎం.సాయిబాబు మాట్లాడుతూ ఇటీవల కురిసిన భారీ వర్షాలు, వరదల వల్ల పంట నష్టపోయిన రైతులను ఆదుకోవాలని డిమాండ్ చేశారు. ఎకరాకు రూ.10వేల చొప్పున నష్టపరిహారం చెల్లించాలని కోరారు. తడిసి పాడైపోయిన పత్తిని భారత పత్తి సంస్థ (సిసిఐ) ద్వారా కొనుగోలు చేయించాలని డిమాండ్ చేశారు. నవంబర్ 1,2 తేదీల్లో హైదరాబాద్ లో జరిగే సిఐటియు రాష్ట్ర కమిటీ సమావేశాల్లో రాష్ట్రంలో కార్మికులు ఎదుర్కొంటున్న సమస్యలు, మార్చ్ టు పార్లమెంట్ కార్యక్రమ సన్నాహాలు తదితరాంశాలపై చర్చిస్తామని తెలిపారు.

ఎంప్లాయిస్ ప్రావిడెంట్ ఫండ్ & సంబంధిత స్కీములు

15 నవంబర్ 1951 నుండి ఎంప్లాయిస్ ప్రావిడెంట్ ఫండ్ సాంఘిక భద్రతగా ఉనికిలో వుంది. మొదట ఇది ఆర్డినెన్స్ గా ప్రవేశపెట్టబడి తర్వాత ఎంప్లాయిస్ ప్రావిడెంట్ ఫండ్ & మిసిలేనియస్ ప్రావిజన్స్ యాక్టు 1951 చట్టం చేయబడింది. కేంద్ర, రాష్ట్ర ప్రభుత్వాల, యజమానుల, కార్మికుల ప్రతినిధులు ప్రాతినిధ్యం వహించే త్రిపార్టీక బోర్డు చేత (సి.బి.డి - సెంట్రల్ బోర్డ్ ఆఫ్ ట్రస్టీస్) చేత ఈ చట్టమూ దీని స్కీములు అజమాయిషీ చేయబడుతాయి. ఎంప్లాయిస్ ప్రావిడెంట్ ఫండ్ స్కీము (ఇ.పి.ఎఫ్), ఎంప్లాయిస్ పెన్షన్ స్కీము 1995 (ఇ.పి.ఎస్), ఎంప్లాయిస్ డిపాజిట్ లింక్ ఇన్సూరెన్స్ స్కీమ్ 1996 (ఇ.డి.ఐ.ఎల్) - ఈ స్కీములన్ని ఇ.పి.ఎఫ్ క్రింద వుంటాయి. ప్రస్తుతం దేశవ్యాపితంగా 120 ఇ.పి.ఎఫ్ ఆఫీసులున్నాయి.

టేబుల్ - 1

ఇ.పి.ఎఫ్. కొన్ని లెక్కలు

- 6.91 లక్షల సంస్థలలోని 855 లక్షల మంది ఇ.పి.ఎఫ్ లో సభ్యులు
- ఈ స్కీము క్రింద 41 లక్షల మంది పెన్షనర్లున్నారు.
- 2011-2012 సం॥లో ఇ.పి.ఎఫ్.ఓ కు రూ.70,809 కోట్లు జమ అయ్యింది. రూ.26,914 కోట్లను సదుపాయాలుగా చెల్లించారు.
- 31.03.2012 వరకూ చూస్తే యాజమానుల నుండి రికవరీ కావలసిన బకాయిలు మొత్తం రూ.3583 కోట్లు.
- 31.02.2012 వరకు ఉద్యోగంలో వున్నవారు 19,825 ఉద్యోగాలు వుండగా 5263 పోస్టులు ఇ.పి.ఎఫ్.ఓ లో ఖాళీలుగా వున్నాయి.

ఈ చట్టం 187 కేటగిరీల సంస్థలకు విస్తరించి వుంది. ఈ సంస్థలలో వేటిలోనైనా 19 మంది కన్నా ఎక్కువ మంది ఉద్యోగులుంటే ఆటోమేటిక్ గా ఆ సంస్థ ఈ చట్టం పరిధిలోకి వస్తుంది. ఈ సంస్థలలో పనిచేసే ప్రతి కార్మికుడు ఇ.పి.ఎఫ్ లో చేర్చబడిన తర్వాత తన (బేసిక్ (మూలవేతనం), కరువుభత్యం) జీతం నుండి 12 శాతాన్ని, ఇంతకు సమానంగా యాజమాన్యామూ ఇ.పి.ఎస్ చెల్లించాలి. ఈ సంస్థ తన విధులను నిర్వహించే పరిపాలనా ఖర్చుల కోసం యాజమాన్యం 1.61% అదనంగా చెల్లించాల్సి వుంటుంది.

జ్యూట్, ఓం, ఇటుకలు, కొబ్బరిపీచు సంస్థలలో చెల్లించే రేటు 10 శాతంగా వుంది. ఇ.పి.ఎఫ్ కోసం చెల్లింపులను లెక్కించటానికి జీతం - భత్యాలు ఎంత లెక్కలోకి తీసుకోవాలి అనే దానిపైన బేధాభిప్రాయాలు ఉన్నాయి. అవి ఇంకా చర్చలలోనే

ఉన్నాయి.

వయోపరిమితి ముగిసి రిటైర్ అయిన తర్వాత గాని, అంగవైకల్యం పొందినప్పుడు, చనిపోయినప్పుడు వారి భార్య/భర్తలకు, పిల్లలకు ఇ.పి.ఎస్ వారి నెలవారీ పెన్షన్ ఇస్తుంది.

చట్టప్రకారం నెలకు రూ.6500/-లు వేతనంపైన మాత్రమే ఈ చెల్లింపులు జరపాలనే సీలింగ్ వుంది. ఈ సీలింగ్ 2001 నుండి నేటికీ కొనసాగుతోంది.

ఉద్యోగి చెల్లించే 12 శాతంలో 3.67 శాతాన్ని ఇ.పి.ఎఫ్ కు, మిగిలిన 8.33 శాతాన్ని పెన్షన్ స్కీముకు యజమాని జమ చేయాలి. కేంద్ర ప్రభుత్వం 1.16 శాతాన్ని పెన్షన్ ఫండ్ కు చెల్లిస్తుంది. ఇలా వచ్చిన మొత్తం జమల నుండి, వాటిపై వచ్చే వడ్డీ నుండి రిటైర్మెంట్ తర్వాత లేదా ఉద్యోగి రిజైన్ చేస్తే, చనిపోతే ఇ.పి.ఎఫ్ చెల్లింపులు జరుపుతుంది.

గృహనిర్మాణం కోసం, ఉన్నత చదువుల కోసం, వివాహాల

టేబుల్ - 2

అన్ క్లెయిమ్ డివిడెంట్స్

- ఎవ్వరూ క్లెయిమ్ చేయని డబ్బు ప్రావిడెంట్ ఫండ్ ఎకౌంట్ లో, బ్యాంకు ఎకౌంట్ లో వున్నది. ఇప్పుడు ఈ డబ్బు పెద్ద మొత్తంలో ఎవ్వరికీ చెల్లించబడకుండా వుంది. 1406 కంపెనీలు రూ.1101.35 కోట్ల రూపాయిలు ఈ క్రింద వుంది.
- అందులో 10 పెద్దకంపెనీలు :
రిలయన్స్ ఇండస్ట్రీస్ - 112.88 కోట్లు
ఐ.టి.సి. - 74.34 కోట్లు
హిందూస్థాన్ లివర్ - 49.05 కోట్లు
హీరో మోటార్ కార్పొరేషన్ - 40.22 కోట్లు
టాటా స్టీల్ - 38.53 కోట్లు
లక్ష్మీ విలాస్ బ్యాంక్ - 34.14 కోట్లు
ఐ.సి.ఐ.సి.ఐ బ్యాంక్ - 19.17 కోట్లు
ఎల్ & టీ - 18.69 కోట్లు
మాంగలూర్ రిఫైనరీ - 14.23 కోట్లు
ఐ.డి.బి.ఐ. బ్యాంక్ - 13.59 కోట్లు

ఎకనమిక్ డైరీలో వచ్చిన నివేదిక ప్రకారం ఇలా ఎవ్వరికీ చెల్లించబడకుండా పేరుకున్న డబ్బును ఇన్వెస్టర్ ఎడ్యుకేట్ & ప్రొడక్ట్స్ ఫండ్ క్రింద 7 సంవత్సరాల తర్వాత బదిలీ చేయబడ తుంది. అలా బదిలీ చేయబడిన తర్వాత ఎవ్వరూ క్లెయిమ్ చేయటానికి అవకాశం ఉండదు.

కోసం, తీవ్రమైన జబ్బుల బారినపడినప్పుడు వంటి ప్రత్యేక సందర్భాలలో ఖర్చుల కోసం ఇందులో కొంత భాగాన్ని తీసుకోవటానికి కూడా అనుమతించబడుతుంది.

ఒక సంస్థలో ఉద్యోగి ఆ సంస్థ నుండి మరో సంస్థలోకి ఉద్యోగంలో చేరినప్పుడు ఈ స్కీములో అప్పటికే అతనికి ఇవ్వబడిన నెంబర్ రెండవ సంస్థలోకి బదిలీ చేయబడి, ఉద్యోగి ఎక్కుడున్నా కొనసాగింపబడటానికి - సర్వీసు కొనసాగింపులు ద్వారా వచ్చే సదుపాయాలు పొందటానికి వీలుంటుంది. ఇ.పి.ఎఫ్, ఇ.పి.ఎస్ సభ్యులందరూ నామినేషన్ ఫారాలు నింపి ఇవ్వాలి. తన కుటుంబంలోని ఒకరు కాని అంతకంటే ఎక్కువమంది సభ్యులను నామినేట్ చేయవచ్చును. పెన్షన్ స్కీమ్ కోసం తన వారసులు, పిల్లలందరి వివరాలు ఇవ్వాలి.

ఉద్యోగి వయోపరిమితి ముగిసి రిటైరైన తర్వాత, ఒకవేళ అంగవైకల్యం పొందితే, అతను / ఆమె పోయిన పిదప ఆయన / ఆవిడ భార్యకు / భర్తకు వారి పిల్లలకు ఎంప్లాయిస్ పెన్షన్ స్కీమ్ నెలవారీ పెన్షన్ చెల్లిస్తుంది. ఆ ఉద్యోగి ఉద్యోగవిరమణకు ముందు పొందిన 12 నెలల జీతం సరాసరిని బట్టి పెన్షన్ నిర్ణయిస్తారు. అలాగే ఆ ఉద్యోగి మొత్తం సర్వీసు కాలాన్ని బట్టి కూడా నిర్ణయిస్తారు. ఇలా చెల్లించబడే పెన్షన్ చాలా అత్యల్పంగా వుంటున్నది. కనీసం నెలకు రూ.1000/-లు కనీస పెన్షన్ ఉండాలని పోరాటం జరుగుతూ ఉన్నది. ప్రభుత్వం చేసే చెల్లింపులు 1.6 శాతం బదులుగా 1.79శాతం చెల్లిస్తే కనీస పెన్షన్ నెలకు రూ.1000/-లు చెల్లించటానికి వీలుంటుంది.

ఎంప్లాయిస్ డిపాజిటెడ్ లింకుడు స్కీములో సభ్యుడైన ఉద్యోగి చనిపోయినపుడు సదుపాయం పొందటానికి వీలైన


పథకం. ఆ ఉద్యోగి యొక్క 12 నెలల సరాసరి జీతానికి 20 రెట్లు ఆ కుటుంబానికి చెల్లించబడుతుంది. కాని దీని సీలింగ్ అర్హత రూ.6500/-లు మాత్రమే. కావున ఇలా జరిగే చెల్లింపులు ఒక లక్షా 30వేల రూపాయలకు (రూ.1,30,000/-)మించదు.

ఈ ఎక్స్‌గ్రాంటీ కంప్యూటరీకరించబడ్డాయి. అందుచేత తన అప్లికేషన్ ఏ స్థితిలో వుందో, ట్రాన్సాక్షన్ ఏ దశలో వున్నాయో, తన ఎక్స్‌గ్రాంటీలో ఎంత వుందో వగైరా వివరాలను ఆన్‌లైన్‌లో తెలుసుకోవచ్చు.

ప్రపంచంలో అతిపెద్ద సాంఘిక భద్రతా పథకాలుగా పరిగణించబడుతున్నప్పటికీ వీటి అమలులో అనేక చిక్కుముడులు, అవాంతరాలు ఉన్నాయి. ఈ స్కీములోనూ, కల్పించే సదుపాయాల లోనూ అనేక మార్పులు చేయవలసి వుంది.

వేతనం సీలింగును రూ.6500/-ల నుండి రూ.10,000 లకు పెంచాలని, వడ్డీ రేటును పెంచాలని, ఇతర పెన్షన్ సదుపాయాలు కల్పించాలనే డిమాండ్స్ చాలా కాలంగా పరిష్కరించబడకుండానే మిగిలి వున్నాయి. ప్రభుత్వం కల్పించే సదుపాయాలు కూడా అనేక ఏకపక్ష నిర్ణయాల పెన్షన్ స్కీములో జరుగుతూ వున్నాయి. కనీసం ఈ పథకాల అమలును పర్యవేక్షించే సెంట్రల్ బోర్డు ఆఫ్ ట్రస్టీలో (సిబిటి) చర్చించకుండా భారత ప్రభుత్వం ఆర్థిక శాఖ ద్వారా విధానపరమైన నిర్ణయాలు చేస్తోంది. ఈ పెన్షన్ పథకాన్ని 1995లో తీసుకుని వచ్చినప్పుడు సిఐటియు అనేక సందేహాలను వ్యక్తపరిచింది. ఆ ప్రశ్నలన్నీ నిజమని ఇప్పుడు రుజువువుతున్నాయి. ఈ స్కీమును ఉద్యోగులకు సదుపాయాన్ని కలిగించే దానిగా మార్చటానికి మరింత ఐక్య ఉద్యమం అవసరం.

❖ - ఎ.కె. పద్మనాభన్, సిఐటియు అధ్యక్షులు



చలన పార్లమెంట్

ఫిబ్రవరి 20, 21 తేదీలలో 48 గంటల పాటు జరిగిన సమ్మె భారత కార్మికోద్యమ చరిత్రలో ఒక మలుపురాయి. ఈ సమ్మెలో 12 కోట్ల మంది ప్రతి సెక్టారు నుండి పాల్గొన్నారు. సమ్మె డిమాండ్లు కేవలం కార్మికవర్గానికే కాదు - మొత్తం దేశ ప్రజానీకమంతటికీ సంబంధించినవి. అందుచేతనే భారత ప్రధానమంత్రికి కూడా ఒత్తిడిని తేగలిగింది. కొంతకాలం క్రితం ప్రధానమంత్రి చేసిన ప్రకటన వంచన పూరితంగా, భ్రమలు కల్పించేట్లుగా వుంది. మొత్తం అన్ని యూనియన్ల ఐక్యత వల్ల డిమాండ్స్ వేటినీ త్రోసిపుచ్చటానికి వీలులేనివిగా ప్రజల వాస్తవ సమస్యలను ప్రతిబింబిస్తున్నందు వల్ల సమ్మెకు ఒక రోజు ముందు ప్రధానమంత్రి మంత్రివర్గ బృందాన్ని ప్రకటించారు. ఆ మంత్రివర్గ బృందం యూనియన్లతో చర్చిస్తుందన్నారు. మంత్రివర్గ బృందంతో మే 21 న యూనియన్లతో జరిపిన చర్చల గురించి గతంలోనే చెప్పుకున్నాం. అందులోని విషయాలు అందరికీ తెల్సినవే. ప్రభుత్వంతో చర్చలు జరుపటానికి ఒక నెల సమయం పడుతుందనీ, నెల తర్వాత యూనియన్లతో చర్చలను కొనసాగిస్తామని రక్షణ మంత్రి ఎ.కె.ఆంటోని గారు చెప్పారు. కానీ విచిత్ర మేమిటంటే కార్మికుల సమస్యల చర్చల దగ్గరికొచ్చే సరికి భారత ప్రభుత్వం కేలండర్లో అంతులేని తేదీలుంటాయి. మే 21 తర్వాత భారత ప్రభుత్వం నుండి యూనియన్లకు ఎలాంటి సమాచారమూ లేదు. ఈ నేపథ్యంలో ఆగస్టు 6న బ్రేడ్ యూనియన్ ఆల్ ఇండియా కన్వెన్షన్ ఢిల్లీలో జరిగింది. ఈ కన్వెన్షన్లో తదుపరి దశలో చేపట్టవలసిన ఐక్య ఆందోళనలు రూపొందించబడ్డాయి.

సెప్టెంబర్ 25న ర్యాలీలు

సెప్టెంబర్ 25న దేశవ్యాపితంగా ప్రదర్శనలు, ధర్నాలు జరిగాయి. రాష్ట్ర రాజధానులలో ప్రదర్శనలు జరుపాలని నిర్ణయించినప్పటికీ అనేక రాష్ట్రాలలో ఇతర పట్టణాలలో కూడా పెద్దఎత్తున ర్యాలీలు జరిగాయి. వీటిలో కార్మికులు, ఉద్యోగులు విస్తృతంగా పాల్గొన్నారు. మహిళలు కూడా వున్నారు. సెంట్రల్, స్టేట్ బ్రేడ్ యూనియన్ నాయకులు ఈ ప్రదర్శనలో ప్రసంగించారు. పంజాబ్ రాజధాని చంఢీఘర్లో 144 సెక్షన్ విధించి ర్యాలీలు, మీటింగ్స్ నిషేధించినప్పటికీ సిటీలో వివిధ

పాయింట్ల నుండి పెద్దఎత్తున మీటింగ్ స్థలానికి చేరారు. 15,000 మందితో ర్యాలీ జరిగింది. కేరళ రాష్ట్ర రాజధానిలో 25,000 మంది, ముంబాయిలో 10,000 మందికి పైగా ప్రదర్శనలో పాల్గొన్నారు. కలకత్తాలో పెద్దర్యాలీ జరిగింది. దీనితో పాటు అనేక పట్టణాలలో కూడా బెంగాల్లో ర్యాలీలు పెద్దఎత్తున జరిగాయి. త్రిపురలో పెద్ద ప్రదర్శన జరిగింది. జార్ఖండ్ రాజధాని రాంచీలో 4 ప్రదర్శనలు బయలుదేరి, అవి రాజభవన్ వద్దకు చేరాయి. తమిళనాడులో 6 రీజినల్ ప్రదర్శనలు జరిగాయి. ఒడిస్సాలో 144 సెక్షన్ విధించగా దాన్ని ధిక్కరించి రాజభవన్ వద్ద పోలీసు బ్యారికేడ్ల మధ్య మీటింగ్ జరిగింది. హిమాచల్ప్రదేశ్, హర్యానా లలో కూడా ప్రదర్శనల ద్వారా ప్రజా వ్యతిరేక విధానానికి నిరసన వ్యక్తం చేశారు.

రంగాలవారీ ఆందోళనలు

పలు రాష్ట్రాలలో రంగాల వారీ ఆందోళనలు జరిగాయి. బొగ్గు పరిశ్రమలోని అన్ని ఫెడరేషన్లు 10శాతం సిఐఎల్లో వాటాల అమ్మకాన్ని నిరసిస్తూ సెప్టెంబర్ 23 నుంచి 25 వరకు సమ్మె జరపాలని నిర్ణయించాయి. దీనికి సన్నాహంగా అనేక మీటింగ్లు జరిగాయి. మేనేజిమెంట్తో చర్చలు జరపటానికి వీలుగా ఈ సమ్మె డిసెంబర్ 17-19కి వాయిదా పడింది.

బ్యాంకు ఉద్యోగులు కూడా సెప్టెంబర్ 25న ఒక రోజున దేశవ్యాపిత సమ్మెకు పిలుపునిచ్చారు. అధికారులతో చర్చించటం కోసం ఆ సమ్మె కూడా వాయిదా పడింది.

పబ్లిక్ సెక్టార్లోని సిఐటియు అనుబంధ సంఘాలు, సిఐటియు తో మైత్రీ సంబంధాలున్న సంఘాలూ సెప్టెంబర్ 23న ప్రదర్శనలు జరిపారు.

మహారత్నా కంపెనీ ఇండియన్ఆయిల్ కార్పొరేషన్లోని రిఫైనరీ, మార్కెటింగ్ సెక్టారులోని యూనియన్లు కంపెనీ వాటాల విక్రయాన్ని ఉపసంహరించాలని సమ్మె నోటీసునిచ్చారు.

లక్షలాది మంది అంగన్వాడీ వర్కర్లు, మధ్యాహ్నభోజన పథక కార్మికులున్నారు. ఈ పథకాలను ప్రైవేటు సంస్థలకు, కార్పొరేట్లకు ఇచ్చే ప్రభుత్వ నిర్ణయాన్ని వ్యతిరేకిస్తూ ఆందోళన జరిపారు.

ఆల్ ఇండియా కిసాన్ సభ, ఆల్ ఇండియా అగ్రికల్చరల్ వర్కర్స్ యూనియన్, ఆల్ ఇండియా డెమోక్రటిక్ ఉమెన్స్ అసోసియేషన్ లు 'సేవ్ ఐసిడిఎస్' క్యాంపెయిన్లో భాగం పంచుకుంటూ, క్షేత్రస్థాయిలో ఐక్యతను పెంచేందుకు దేశవ్యాపితంగా పాల్గొన్నారు. దానికోసం ప్రణాళికలను సిద్ధం చేశారు.

బ్రేడ్ యూనియన్ల హక్కులపై

బ్రేడ్ యూనియన్ ప్రాథమిక హక్కులను కాపాడుకునేందుకు ఆందోళనలు కొనసాగుతున్నాయి. మారుతి, హైందాయ్, వోల్వో, నోకియా, సీమెన్స్ అలాగే ఇండియన్ కార్పొరేట్స్ జిందాల్,

మహేంద్రా & మహేంద్ర, బజాబ్ వంటి సంస్థలలో ఈ కాలంలో ఆందోళనలు జరిగాయి. ఇందులో కొన్ని ఇంకా కొనసాగుతూనే ఉన్నాయి.

ఐ.ఎల్.ఓ. కన్వెన్షన్లలోని నిర్ణయాలను భారత ప్రభుత్వంచే అంగీకరింపచేయటానికి భారత ట్రేడ్ యూనియన్లకు (ఐ.ఎల్.ఓ) ఇంటర్నేషనల్ లేబర్ ఆర్గనైజేషన్ సహాయపడమనేది ఒక ముఖ్యాంశం. ఇందులో నెం.87, 'రైట్ టు ఆర్గనైజేషన్' (యూనియన్లను ఏర్పాటు చేసుకునే హక్కు), కన్వెన్షన్ 98- 'రైట్ టు కలెక్టివ్ బార్గెయిన్' (అంటే ఉమ్మడిగా బేరసారాలు జరపడం) వంటివి వున్నాయి.

ప్రభుత్వ విధానాలు కేవలం కార్మికులనే ఈ దుస్థితిలోకి నెట్టడం లేదు. ఆఫీసర్ల మీద దాడి జరుగుతోంది. స్టేట్ బ్యాంక్ ఆఫ్ ఇండియా (ఎస్.బి.ఐ) ఆఫీసర్లనూ విన్వితం చేస్తున్నారు. వారు కూడా ఆందోళన చేపట్టవలసి వస్తోంది. ఆల్ ఇండియా ఫెడరేషన్ సెప్టెంబర్ 8న ఢిల్లీలో ర్యాలీ జరిపింది. ఎస్.బి.ఐ మేనేజిమెంట్ చెన్నై సర్కిల్లో నాయకులకు ఇచ్చిన చార్జీషీటును కొట్టివేస్తూ శాంతియుతంగా ర్యాలీ జరపటం ప్రజాస్వామ్య హక్కుగా మద్రాస్ హైకోర్టు తీర్పు ఇచ్చింది. జడ్జిమెంటు అధికారులకు అనుకూలంగా ఎస్.బి.ఐ. చైర్మన్ కు కోర్టుకు రావాలని సమన్ పంపింది.

ద్వేషపూరితమైన, ప్రజాస్వామిక సాంప్రదాయాలను, ట్రేడ్ యూనియన్ల ప్రాథమిక హక్కులను హరించే యజమానుల వైఖరిని కార్మికులు ప్రతిఘటిస్తున్నారు.

ప్రభుత్వ ఉదాసీనత

కార్మికుల సమస్యలను చూడటానికి నిరాకరిస్తూ ప్రభుత్వం కళ్ళు మూసుకుంటోంది. త్రైపాక్షిక బాడీలతో ఉమ్మడిగా అవగాహనకు వచ్చిన వాటిని, ఇండియన్ లేబర్ కాన్ఫరెన్స్ ఆమోదించిన వాటిని కూడా పూర్తిగా నిరాకరించబడుతున్నాయి. సమాన పనికి సమాన వేతనం, కనీస వేతనాలు, స్కిం వర్క్లను వర్మర్లుగా పరిగణించటం వంటివి వాటిలో వున్నాయి.

కాని ఇదే సమయంలో 'పి.ఎఫ్.ఆర్.డి.ఎ. బిల్' వంటి కార్మిక వ్యతిరేక చట్టాలను మాత్రం ప్రభుత్వం చేసుకుంటూ పోతోంది. ఉద్యోగుల పెన్షన్ హరించిన ప్రభుత్వం ఇప్పుడు 7వ పే కమిషన్ నియమిస్తామని ప్రకటించింది. అది 2016లో అమలౌతుంది! ప్రభుత్వం తరపున ప్రకటనలు చేసే ఘనాపాటీల డంబాచారంగా చెప్పవచ్చు. దానికి ఎవరూ భ్రమల్లో పడరు.. ఈ పే కమిషన్ ఎందుకు వేసినట్లు? ప్రభుత్వ ఉద్యోగుల సమస్యలపై వచ్చే 2, 2 1/2 సంవత్సరాల కాలంల నోరుమెదకుండా చేయటానికే ఈ పే కమిషన్ నాటకం !

ఉద్యోగుల సంఖ్య చాలా దారుణంగా తగ్గిపోతోందని, కాంరటాక్టు, క్యాజువల్ ఉద్యోగుల సంఖ్య పెరుగుతోందని అనేక నివేదికలు స్పష్టం చేస్తున్నాయి. ప్రభుత్వశాఖలలోనూ, ప్రభుత్వ

రంగ సంస్థలలో ఇది జరుగుతోంది. ఇక ప్రైవేటు రంగం గురించి చెప్పవలసిన పనేలేదు. ఇదే సమయంలో కార్మిక చట్టాలలో సవరణలు చేయటానికి తాను సిద్ధంగా ఉన్నానని యజమాన్యాలకు ప్రభుత్వం హామీలనిస్తోంది. యజమానులు ఒత్తిడి చూసేస్తున్నారు.

ఇ.ఎస్.ఐ. రూల్స్ సవరణ

నెలకు రూ.25,000/-లు మించి పొందుతున్న వారికి కూడా ఇ.ఎస్.ఐ పథకాన్ని విస్తరిస్తామని ప్రభుత్వం ప్రకటన చేసింది. నెల జీతాల సీలింగ్ను రూ.15,000/-ల నుండి రూ.25,000/-లకు పెంచారు. కాని ఇదే సమయంలో కార్మికులు అనేక సంవత్సరాలుగా డిమాండ్ చేస్తున్న ఇ.పి.ఎఫ్ వేజ్ సీలింగ్, బోనస్ చట్టాల సవరణ చేసి బోనసు పొందే అర్హత కల్పించటం వంటి వాటిని మాత్రం అంగీకరించటం లేదు. ఇ.ఎస్.ఐ. తో వేజి సీలింగ్ పెంచటం ఫండ్స్ పెంచుకోవటానికి మాత్రమే సుమా. ఇది ఉద్యోగుల వైద్య సదుపాయాలు మెరుగుపర్చటానికి మాత్రం కాదండోయ్! మెడికల్ కాలేజీలు తెరవటానికట !

కార్మికులకున్న సమస్యలపై తీవ్రంగా చర్చించుతున్నట్లు ప్రధానమంత్రి అన్నారు. ఎంప్లాయిస్, పెన్షన్ స్కీముల క్రింద పెన్షన్ను పెంచటానికి మంత్రులు మాట్లాడుతున్నారట! కాని దీనిపై మాత్రం ఎటువంటి చర్యలనూ తీసుకోలేదు. ఇ.పి.ఎఫ్ సెంట్రల్ బోర్డ్ ఆఫ్ ట్రస్టీ, సమావేశానికి పిలువటానికి కూడా పాపం లేబర్ మినిష్టరు గారికి సమయం దొరకటం లేదు. 2013 మే నెలలో సి.బి.ఐ. ని పునర్ నిర్మించి నోటిఫికేషన్ ఇచ్చినప్పటికీ ఆ పునర్ నిర్మించిన సిబిటి సమావేశం ఇప్పటి వరకూ జరగలేదు.

పార్లమెంట్ మార్చ్ పై


ఈ పరిస్థితుల నేపథ్యంలో డిసెంబర్ 12న 'ఛలో పార్లమెంట్'కు దేశవ్యాప్తంగా కార్మికవర్గం సన్నద్ధమౌతున్నది. ఈ ప్రదర్శన గత 23 ఫిబ్రవరి 2011 ప్రదర్శనకంటే మించి పోతుందని నివేదికలు అందుతున్నాయి. ఈ ప్రదర్శన ఇంత వరకూ దేశరాజధానిలో జరిగిన అన్ని ప్రదర్శనలకూ తలమానికంగా వుండగలదు.

యుపిఎ ప్రభుత్వం కార్మికుల, పీడిత ప్రజల వాణిని వినడానికి సిద్ధంగా లేదు. కాని కార్పొరేట్ సంస్థలు, పెట్టుబడిదారుల కోసం మాత్రం తెగ ప్రయాసపడుతోంది! కార్మికులు తాము పోరాటాన్ని తీవ్రతరం చేయటం తప్ప మరో మార్గాంతరం లేదు. ఈ పోరాటాలను దేశంలోని సాధారణ ప్రజల ప్రయోజనాలను కాపాడే ప్రత్యామ్నాయ విధానాల కోసం జరిగే పోరాటాలతో జత చేయాలి.


ఇదే సమయంలో వివిధ శక్తులు పీడిత ప్రజల ఐక్యతను విచ్ఛిన్నం చేయచూస్తాయి. వాటిని ఎండగడుతూ, ఎదుర్కొంటూ మన సమైక్య పోరాటాన్ని నిర్వహించాలి.

- ఎ.కె. పద్మనాభన్, సిఐటియు అధ్యక్షులు
* * *

సిఐటియు కృష్ణా జిల్లా 8వ మహాసభ విజయవేంకటేశ్వర



సిఐటియు కృష్ణా జిల్లా 8వ మహాసభ ఉయ్యూరులో అక్టోబర్ 6, 7, 8 తేదీల్లో ఉత్సాహ పూరిత వాతావరణంలో జరిగింది. 6వ తేదీ ఉయ్యూరు బస్టాండుసెంటరు నుండి కాటూరు రోడ్ వరకు ర్యాలీ జరిగింది. కేంద్ర, రాష్ట్ర ప్రభుత్వాల కార్మిక వ్యతిరేక విధానాలను తిప్పికొట్టేందుకు కార్యోన్ముఖులు కావాలని సిఐటియు జిల్లా మహాసభ పిలుపునిచ్చింది. అక్టోబర్ 7, 8 తేదీలలో ప్రతినిధుల సభ జరిగింది. ఈ మహాసభలు వివిధ రంగాల కార్మికుల్లో నూతనోత్తేజాన్ని నింపాయి. వరుసగా మూడు రోజులు సీమాంధ్రలో బండ్ జరిగినప్పటికీ రవాణా సౌకర్యాలు లేక ప్రయాణానికి కష్టతరంగా ఉన్న ప్రతికూల పరిస్థితుల్లోనూ జరిగిన కార్మిక ప్రదర్శన, మహాసభకు జిల్లా నలుమూలల నుండి అనేక రంగాల కార్మికులు పెద్దసంఖ్యలో తరలివచ్చారు. ఈ బహిరంగ సభను ఉద్దేశించి సిఐటియు రాష్ట్ర అధ్యక్షులు ఎం.సాయిబాబు మాట్లాడుతూ కేంద్ర, రాష్ట్ర ప్రభుత్వాలు ఉద్యోగుల కార్మికుల సమస్యలు పరిష్కరించకుండా పెట్టుబడిదారులకు ఊడిగం చేస్తున్నారని అన్నారు. కార్మికులకు కనీస వేతనం అమలు చేయకుండా గౌరవవేతనం, పారితోషికాలు పేరుతో వెట్టిచాకిరీ చేయించుకుంటున్నారని విమర్శించారు. కార్మిక చట్టాలు అమలు చేయాలని, కనీస వేతనం రూ.10,000/-లకు తగ్గకుండా ఇవ్వాలని, పి.ఎఫ్., ఇ.ఎస్.ఐ సౌకర్యాలు కల్పించాలని, వివిధ శాఖల ఉద్యోగ, కార్మికులకు పెండింగ్లో వున్న జీతాలు వెంటనే చెల్లించాలని డిమాండ్ చేశారు. అక్టోబర్ 6, 7 తేదీల్లో ఉయ్యూరులోని శ్రీ కన్యకాపరమేశ్వరి మందిరంలో ప్రతినిధుల సభ జరిగింది. 50 మండలాలు / జోన్స్, 9 ప్రాంతీయ క్లస్టర్ల నుండి మొత్తం 246 మంది ప్రతినిధులు పాల్గొన్నారు. వీరిలో 88 మంది (36%) మహిళా ప్రతినిధులు ఉన్నారు. మహాసభలో 27 రకాల తీర్మానాలను ప్రతినిధులు ఏకగ్రీవంగా ఆమోదించారు. సిఐటియు జిల్లా ప్రధాన కార్యదర్శి డివి కృష్ణ కార్యదర్శి నివేదిక ప్రవేశపెట్టారు. చర్చల్లో వివిధ డివిజన్స్, రంగాల నుండి 35 మంది ప్రతినిధులు పాల్గొని తమ అభిప్రాయాలను తెలిపారు. గత మహాసభ నుండి ఇప్పటి వరకు సంఘ కార్యక్రమాల సమీక్ష,



రాబోయే రెండు సంవత్సరాలకు అవసరమైన కార్యక్రమాన్ని రూపొందించారు. రాష్ట్ర వ్యాప్త రంగాల్లోనూ, మండల స్థాయిల్లోనూ, కొత్త రంగాల్లోకి సంఘ విస్తరణకు కృషి చేయాలని నిర్ణయించారు. ప్రతినిధుల సభకు జిల్లా అధ్యక్షులు ఎన్.సి.హెచ్. శ్రీనివాస్, జిల్లా నాయకులు ఆర్.అజయ్ కుమార్, పిల్లి నరసింహారావు, రజినీ రాణి అధ్యక్ష వర్గంగా వ్యవహరించారు. రాష్ట్ర అధ్యక్షులు ఎం.సాయిబాబు, ఉపాధ్యక్షులు ఆర్.లక్ష్మయ్య పాల్గొని జిల్లా ఉద్యమాభివృద్ధికి పలు సూచనలు చేశారు. ఎల్.ఐ.సి ఐ.సి.ఐ.యు డివిజన్ కార్యదర్శి జి.కిషోర్ కుమార్, యుటిఎఫ్ జిల్లా కార్యదర్శి కె.ఎ. ఉమామహేశ్వరరావు, సిఐటియు మాజీ జిల్లా అధ్యక్షులు ఆర్.రఘు, వ్యవసాయ కార్మిక సంఘం, రైతు సంఘం, కెవిపిఎస్, చేతివృత్తిదారుల సమన్వయ కమిటీ, ఐదావా, బెఫీ, ఎస్.ఎఫ్.ఐ, తదితర ప్రజా సంఘాల నాయకులు పాల్గొని సౌహార్ద సందేశమిచ్చారు.

ఈ మహాసభల్లో జిల్లా అధ్యక్షునిగా ఎన్.సి.హెచ్. శ్రీనివాస్, ప్రధాన కార్యదర్శిగా డివి కృష్ణ, ఉపాధ్యక్షులుగా పిల్లి నరసింహారావు, ఎం.ఎన్.పాత్రుడు, ఆర్.అజయ్ కుమార్, ఎస్.వి.భద్రం, ఆర్.సి.పి.రెడ్డి, కార్యదర్శులుగా ఎన్.సి.హెచ్. సుప్రజ, ముజఫర్ అహ్మద్, ఎం.వెంకటేశ్వరరావు, ఎ.కమల, పి.మహేష్, ఎం.వి.సుధాకర్, బి.సుబ్రహ్మణ్యం, కోశాధికారిగా ఎం.శ్రీనివాస్ ఏకగ్రీవంగా ఎన్నికయ్యారు. 54 మందితో జిల్లా కమిటీని, 127 మందితో జిల్లా కౌన్సిల్ను ఎన్నుకున్నారు. అనంతరం మహాసభలు ఏర్పాట్లు చేసిన పెనమలూరు డివిజన్ కమిటీకి, ఆహ్వాన సంఘానికి ప్రతినిధులంతా ధన్యవాదాలు తెలిపారు.

జనజీవనం అతలాకుతలం - ప్రభుత్వం అచేతనం



అక్టోబర్ లో వారం రోజులు కురిసిన భారీ వర్షాల కారణం గా జనజీవనం అతలాకుతలం అయింది. మొత్తం 16 జిల్లాలు తుఫాన్ దాటికి విలవిలలాడాయి. 4190 గ్రామాలను వరదలు ముంచెత్తాయి. రోడ్లు, వంతెనలు తెగిపోయాయి. 22,10,561 ఎకరాలలో పంట నీటమునిగిపోయింది. 5 వేల కోట్ల రూపాయల ఆస్తి నష్టం జరిగింది. వరి నీటి మునిగి కుళ్ళిపోగా, మొక్కజొన్న, ప్రత్తి మొలకలు వచ్చాయి. 1668 పశువులు మృతిచెందాయి. పట్టణాలు చెరువులను తలపించాయి. 21,760 ఇళ్ళు వర్షం దెబ్బకు కూలిపోయాయి. 52 మంది మృతి చెందారు. ఇంత జరుగుతున్నా మన ముఖ్యమంత్రి అలకపాస్సుపై నుండి దిగడం లేదు. మంత్రులు విభజన, సమైక్యం పేరుతో ప్రజలను విస్మరించారు. ఒకరిపై ఒకరు దుమ్మెత్తి పోసుకోవడమే తప్ప ప్రజలు ఏ వరదలకు పోయినా పట్టించుకునే నాధుడే కరువయ్యాడు. ప్రజల కోసమే ఆందోళనలు చేస్తున్నామని చెప్పుకొంటున్న వీరు కంటి తుడుపు పర్యటనలు, ప్రకటనలు మినహా సహాయక చర్యలు ముమ్మరం చేసింది లేదు. తుఫాన్ హెచ్చరికలు అందుతున్నా ప్రజలను అప్రమత్తం చేసి సహాయ, పునరావాస కేంద్రాలకు తరలించడముతో పాటు వారికి కనీస సౌకర్యాలు కల్పించాలి. అందులో ప్రభుత్వం పూర్తిగా విఫలం అయింది. అధికార యంత్రాంగాన్ని కదిలించి సహాయక చర్యలు ముమ్మరం చేయాల్సిన ముఖ్యమంత్రి “లేఖాస్త్రాలు” సందిస్తూ నీరో చక్రవర్తిని తలపింపజేస్తున్నారు.

తినడానికి తిండి, బట్టలు లేక ప్రజలు విలవిలలాడుతున్నారు. సర్వస్వం నీటిలో కొట్టుకుపోయి నిరాశ్రయంగా మిగిలిన కుటుంబాలు ఒకపూట తిండి, గుక్కెడు మంచినీళ్ళ కోసం అంగలార్చినా అందించే వారు కరువయ్యారు. అవసరమైతే సైన్యం సహాయం తీసుకుంటామని చెబుతున్న ముఖ్యమంత్రి గారు ఉన్న సిబ్బందిని సరిగా వినియోగించడంలో శ్రద్ధకనబరచడము లేదు. ఆకలి, దప్పికలతో చలిలో వణికిపోతున్న వారికి కనీస సదుపాయాలు అందించడములో ప్రభుత్వం ఘోరంగా విఫలం అయింది.

ఇప్పటికే అప్పులతో సతమతం అవుతున్న అన్నదాతలు ఈ వర్షాల దెబ్బకు మరింత కుదేలు అయ్యారు. నీటమునిగిన పంటలను చూసి అప్పులను తలచుకొని కొంతమంది గుండె ఆగిపోయి చనిపోయారు. అన్నదాతకు కన్నీరే మిగిలాయి వర్షాలు. రైతులకు తక్షణ ఆర్థిక సహాయం అందచేయకుండా సర్వేలు, నివేదికలు అని ప్రభుత్వం కాలయాపన చేస్తున్నది. పంట నష్టం వేలలో ఉంటే ప్రభుత్వం ఇచ్చే నష్టపరిహారం వందలల్లో ఉంటున్నది. పెట్టిన పెట్టుబడులకు - ప్రభుత్వం ఇచ్చే నష్టపరిహారానికి పొంతనే ఉండటములేదు. ఈ మధ్య జాతీయ విపత్తులపై జరిగిన సదస్సులో విపత్తుల సందర్భంగా బాధితులకు తక్షణం ఆర్థిక సహాయం అందించాలని ప్రధాన మంత్రి సూచించారు. కాని అవేమి అమలు కావడము లేదు.

భారీ వర్షాలు, వరదలు రావడం ఇదే మొదటి సారికాదు. అయినా ప్రతిసారి ఇదే జరుగుతోంది. ప్రాణనష్టం, ఆస్తి నష్టం జరగకుండా నివారించే మార్గం లేదా? దాని గురించి మన పాలకులు ఆలోచిస్తున్నారా? మరీ ముఖ్యంగా రైతులకు ఈ వర్షాలు కన్నీళ్ళనే మిగిలాయి. 28 లక్షల ఎకరాల్లో పంటలు నీటిపాలయితే ప్రభుత్వం నేటికి స్పష్టమైన ప్రకటన చేయలేదు. మరణించిన వారి కుటుంబాలను ఎలా ఆదుకుంటారు, ఇళ్ళు కూలిపోయిన కుటుంబాలకు పునరావాసానికి ఎంత చెల్లిస్తారు వంటి విషయాలు స్పష్టంగా లేవు.

అలాగే పట్టణాలకు ప్రణాళికబద్ధమైన నిర్మాణం విధానం లేనందువల్ల పట్టణాలు చెరువులుగా మారుతున్నాయి. దీన్ని ప్రభుత్వం సీరియస్ గా ఆలోచించాలి. విపత్తుల నివారణ జాతీయ స్థాయికి మన రాష్ట్రానికి చెందిన వారే చైర్మన్ గా ఉన్నారు.

అయినా విపత్తుల నివారణ చర్యలు తీసుకుంటున్నట్లుగా ఎక్కడా కనిపించడం లేదు. ఆహారం, దుస్తులు, త్రాగునీళ్ళు లేక వరద ముంపు గ్రామాలు విలవిలలాడుతున్నాయి.

మంత్రివర్గం తమ మధ్య విభేదాలను పక్కన బెట్టి అందరూ ఐక్యంగా ప్రజలను ఆదుకోవడానికి ముందుకు కదలాలి. “ఆపదలో ఆదుకోలేని వారు ఉన్నా లేనట్లే”



- హరూణ్

శ్రామిక మహిళల ప్రాథమిక హక్కులకై పోరాడాలి

శ్రామిక మహిళా సమన్వయ కమిటీ 10వ అఖిలభారత సదస్సు పిలుపు

సెప్టెంబర్ 29 నుండి అక్టోబర్ 1 వరకు పూరి (ఒడిస్సా) లో అత్యంత ఉత్సాహంగా శ్రామిక మహిళా సమన్వయ కమిటీ 10వ అఖిల భారత సదస్సు జరిగింది. 3 రోజుల పాటు జరిగిన ఈ సదస్సులో వివిధ తరగతులకు చెందిన ప్రభుత్వ, ప్రైవేటు, సేవా రంగాల నుండి ప్రతినిధులు హాజరయ్యారు.

ఆహ్వాన సంఘం అధ్యక్షులు కా॥ లంబోదర నాయక్ స్వాగతం పలికారు. సిఐటియు అఖిల భారత ప్రధాన కార్యదర్శి కా॥ తపన్ సేన్ సదస్సులో ప్రారంభోపన్యాసం చేశారు. భారత ఆర్థిక వ్యవస్థలో మహోన్నతమైన మహిళల శ్రమ గుర్తింపబడటం లేదని ఆయనన్నారు. శ్రామికవర్గ దృక్పథంతో పనిచేస్తున్న సిఐటియు శ్రామిక మహిళల ప్రత్యేక సమస్యలపై పనిచేస్తూ వారిని సంఘటితం చేస్తుందని, కార్మికవర్గ పోరాటాల్లో వారిని అగ్రభాగాన నిలపాలని కృషి చేస్తుందన్నారు. ఈ కృషి వలన నేడు సిఐటియు సభ్యత్వంలో 32 శాతం మహిళలున్నారని తెలిపారు.

సిఐటియు 14వ మహాసభ లలో అనేక బలహీనతలను గుర్తించామని, వాటిని అధిగ మించేందుకు కృషి చేయాలన్నారు. అనంతరం అఖిల భారత కన్వీనర్ కా॥ హేమలత రిపోర్టు ప్రవేశ పెట్టారు. దీనిపై వివిధ రంగాలకు చెందిన 26 మంది చర్చలలో పాల్గొని తమ అనుభవాలను సభ ముందుంచారు. ఈ సదస్సుకు హాజరైన 16 రాష్ట్రాలకు చెందిన సిఐటియు అధ్యక్షులు/ కార్యదర్శులు / ఇతర నాయకులు తమ రాష్ట్రాల్లో కార్మిక పోరాటాల్లో శ్రామిక మహిళల నిర్మాణయుక్తమైన స్థితులను, సదస్సులో తమ పరిశీలనలను తెలిపారు.



కా॥ హేమలత రిపోర్టు ప్రవేశపెడుతూ గత కొన్ని సంవత్సరాలుగా శ్రామిక శక్తిలో మహిళల శక్తి తగ్గిపోతున్నదన్నారు. ఉదా : వ్యవసాయ రంగంలో ఉపాధి కోల్పోవటం, ఇతర రంగాలలో ఆ స్థాయిలో ఉపాధి లభించకపోవడంతో దాదాపు 85% మంది మహిళలు ఆర్థికంగా ఇతరులపై ఆధారపడే స్థితి ఏర్పడిందన్నారు. సరళీకరణ, ఆర్థిక విధానాల వలన శ్రామిక మహిళల్లో అత్యధిక మందికి కనీస వేతనాలు గాని, ఇతర సాంఘిక భద్రత సౌకర్యాలు గానీ లభించటంలేదన్నారు. ప్రైవేటు రంగం లోనే కాక ప్రభుత్వ రంగంలో కూడా శ్రామిక మహిళలకు సమాన పనికి సమాన వేతనం లభించడం లేదన్నారు. ప్రసూతి సెలవులు, క్రెచ్లు వంటి సౌకర్యాలు లేక చాలామంది ఇబ్బందులకు గురవుతున్నారని

తెలిపారు. పనిచేసే చోట లైంగిక వేధింపులు, హింస పెరిగాయన్నారు. ఇటువంటి ప్రత్యేక సమస్యలు కార్మికవర్గ పోరాటాల్లో చోటు చేసుకోవడం లేదన్నారు.

శ్రామిక మహిళలకు సంబంధించిన ప్రత్యేక అంశాలను అమలు చేయటంలో, ప్రత్యేకంగా సిఐటియు నిర్మాణం బలహీనంగా ఉన్నచోట మహిళలకు సంబంధించిన నిర్ణయాలు అమలు మెరుగుపడాలని, దీనికోసం సిఐటియు, దాని అనుబంధ సంఘాలు ప్రత్యేక శ్రద్ధ పెట్టాలని, సిఐటియు కమిటీలు శ్రామిక మహిళల డిమాండ్స్ను సంఘాల వివిధ స్థాయిల వేదికపై చర్చించాలని రిపోర్టులో నొక్కి చెప్పారు.

అనేక రాష్ట్రాలు కార్మికవర్గ పోరాటాల్లో సగానికి పైగా మహిళలుంటున్నారని, నాయకత్వ స్థానంలోకి వచ్చే మహిళల సంఖ్య పెరిగింది. అయితే నిర్ణయాలలో భాగస్వామ్యం ఇంకా మెరుగుపడాలన్నారు.

సదస్సు ప్రారంభానికి ముందు సిఐటియు సీనియర్ నాయకులు కా॥ నిరుపమ చటర్జీ జెండా ఆవిష్కరణ చేశారు. సదస్సుకు సిఐటియు అఖిల భారత నాయకులు కా॥ రంజనా నిరూల, కా॥కె.మాధవి (ఎ.పి.), నీలిమా మైత్రి తదితరులు అధ్యక్షవర్గంగా వ్యవహరించారు. కా॥ సుభాశామిన్ (అర్హతల కమిటీ కన్వీనర్గా) అర్హతల నివేదికను ప్రవేశపెట్టారు. మొత్తం 262 మంది ప్రతినిధులు పాల్గొనగా అందులో 206 మంది 55 సం॥ల లోపు వయసు కలిగి, 10వ తరగతి ఆపైన చదువుకున్నవారున్నారు. ప్రతినిధుల్లో 101 మంది పూర్తికాలం కార్యకర్తలు ఉన్నారు.

ఈ సదస్సులో వివిధ సంఘాల అఖిల భారత నాయకులు పాల్గొని ప్రసంగించారు. సుమిత్రా చోప్రా (ఐద్వా), గీతాశాంత (ఆలిండియా ఇన్సూరెన్స్ ఎంప్లాయిస్ అసోసియేషన్), కళ్యాణి చక్రవర్తి (బ్యాంకు ఎంప్లాయిస్ ఫెడరేషన్), మునీర్ (అఖిల భారత గ్రామీణ బ్యాంకు ఎంప్లాయిస్ అసోసియేషన్), జోత్సనామోనిదీ (అఖిల భారత రాష్ట్ర ప్రభుత్వోద్యోగుల ఫెడరేషన్), శోభన (పోస్టల్ ఎంప్లాయిస్ ఫెడరేషన్), గీతం గోస్వాల్ (కాన్ఫెడరేషన్ ఆఫ్ సెంట్రల్ గవర్నమెంట్ ఎంప్లాయిస్ వర్కర్స్), అర్పిత (మెడికల్ రిప్రజెంటేటివ్స్ అసోసియేషన్) తదితరులు అభినందనలు తెలిపారు.

చిలుక పలుకులు !

శ్రీధర్ కు పక్షులు వేటాడటం సరదా. ఒకసారి అతను అడవికి వెళ్ళాడు. అక్కడ ఒక చెట్టు మీద చాలా చిలుకలు కనిపించాయి. అతనికి ఎప్పటినుండో ఒక చిలుకను పెంచుకోవాలనే కోరిక ఉంది. కొన్ని ధాన్యం గింజలు చెట్టుకింద నేలమీద చల్లి, వాటి మీద పలచని వల వేశాడు. చాలా జాగ్రత్తగా చూస్తే కాని అక్కడ వల ఉందన్న విషయం తెలియదు. వల పన్నడం అయ్యాక, ఆ చెట్టు వెనకే నిశ్శబ్దంగా మాటువేశాడు.

కాస్తేపు గడిచాక రెండు చిలుకలు నేల మీదున్న గింజలను పసికట్టాయి. “ఆయ్.... ఎన్ని గింజలో! భలే...భలే!” అంటూ కిందకు రివ్వున దిగిందో చిలుక.

“ఆగు నేస్తం! ఈ అడవిలో ఒక చెట్టు కింద ధాన్యం రావడం ఆశ్చర్యంగా లేదా....” అని హెచ్చరించింది రెండో చిలుక. తిండి చూసిన తొందరలో దానికి ఆ మాటలు చెవికి ఎక్కలేదు. నేల మీద వాలడం... వలలో చిక్కుబడి పోవడం వెంట వెంటనే జరిగిపోయాయి.


“నేను చెప్తానే ఉన్నాను. నువ్వు వినలేదు. దేనికైనా అంత తొందర పనికిరాదు”. ఆ వలకి కొంచెం దూరంలో నేలమీద వాలుతూ అంది రెండో చిలుక. “నిజమే! చాలా తొందరపడ్డాను. ఇప్పుడు విచారించి ఏం లాభం! జరగాల్సిన అనర్థం జరిగి పోయింది కదా!” కన్నీళ్ళు పెట్టుకుంది మొదటి చిలుక.

ఇంతలో చెట్టు చాటు నుంచి ఇవతలకు వచ్చాడు శ్రీధర్. అతన్ని చూడగానే రెండో చిలుక చెట్టుపైకి ఎగిరిపోయింది. అతను వలలో చిక్కుకున్న చిలుకను బయటికి తీయడం, ఒక పంజరంలో బంధించడం చూస్తూ నిస్సహాయంగా ఉండిపోయింది అది.

శ్రీధర్ చిలుకను తన ఇంటికి తీసికెళ్లి ఒక పంజరంలో పెట్టాడు. అతని పిల్లలు దాన్ని చూసి ఎంతో సంతోషించారు. ఆ రోజు నుండి ఆ ఇంట్లో బందీ అయింది చిలుక. ఎన్నో రకరకాల పండ్లు తినడానికి ఇచ్చేవారు. కానీ స్వేచ్ఛలేని ఆ జీవితం ఆత్మహత్యతో సమానంగా భావించింది చిలుక. కానీ ఏం చేయలేని పరిస్థితి. ప్రతి క్షణం తన దుస్థితికి చింతిస్తూ రోజులు గడపసాగింది.

శ్రీధర్ ఆ చిలుకకు చిన్న చిన్న మాటలు పలకడానికి ప్రతి రోజూ తర్ఫీదు ఇవ్వసాగాడు. “హలో...! నమస్కారం...! రండి...!” అనే చిన్న చిన్న పదాలు నేర్చుకుంది చిలుక. శ్రీధర్ దాన్ని ముందు గదిలో ఉంచి తన ఇంటికి వచ్చే బంధువులకు, స్నేహితులకు చిలుక పలుకులు వినిపించి, అందరిచేత ప్రశంసలు పొందసాగాడు. చిలుకను చూసి అందరూ ఎంతో సంతోషపడ్డారు. కానీ ఆ చిలుకకు మాత్రం ఎంతో విషాదంగా ఉండేది.

‘ఒరేమీ ఆనందం పాడుగాను. నన్ను వదలండిరా! నేను మీలా స్వేచ్ఛగా బతుకుతాను’ అని మనసులో ఆక్రోశించేది. కానీ తన భావం వాళ్ళకి తెలియజేయడానికి దానికి అంత భాష రాదు.



ఒకరోజు శ్రీధర్ ని అతని కొడుకు భాగా విసిగించడంతో వాడి వీపుమీద ఒకటి పీకి, “చంపేస్తాను రాస్కెలీ! గెటవుట్” అంటూ కోపంగా తిట్టాడు. అది విన్నది చిలుక. శ్రీధర్ తిట్టడంతో ఏడుస్తూ ఆ పిల్లవాడు బయటికి వెళ్ళిపోవడం చూసింది. వెంటనే దాని మనస్సులో ఒక ఆలోచన రూపుదిద్దుకుంది. ‘చంపేస్తాను రాస్కెలీ! గెటవుట్’ అన్న ఆ పదాలని పదే పదే మననం చేసుకుంది. రాత్రంతా అది తను నేర్చుకున్న మిగతా మాటలు మర్చిపోయి ఆ ఒక్క పదమే కంఠత వచ్చే వరకూ మననం చేసుకుంటూనే వుంది.

మరునాడు శ్రీధర్ వాళ్ళ ఆఫీసర్ ఇంటికి వచ్చాడు. “ఏదయ్యా నీ దగ్గర ఒక మాట్లాడే చిలుక ఉందని విన్నాను... చూపించు!” అని ఆసక్తిగా అడిగాడు. శ్రీధర్ ఆయనకి ఎంతో గర్వంగా తన చిలుకను చూపించి... “సార్ కి హలో చెప్పు!” అన్నాడు.

వెంటనే చిలుక “చంపేస్తాను రాస్కెలీ! గెటవుట్” అంటూ ముద్దు ముద్దుగా పలికింది. ఆ మాటలు విని ఆఫీసర్ ముఖం అవమానంతో ఎర్రబడింది. శ్రీధర్ కంగారుపడి, వారిస్తున్నా చిలుక వినలేదు. ‘రాస్కెలీ! గెటవుట్! గెటవుట్!’ అని అంటూనే వుంది. ఆఫీసర్ కోపంగా వెళ్ళిపోయాడు.

ఆ రోజు నుండి అదే తంతు. ఎవరు ఇంటికొచ్చినా ఆ చిలుక ‘గెటవుట్ రాస్కెలీ! చంపేస్తాను రాస్కెలీ!’ అని గట్టిగా అరిచేది. దానితో ఎవరినైనా తనింటికి పిలవాలంటే భయపడే స్థితికి వచ్చాడు శ్రీధర్.


“ఏంటయ్యా చిలుకకు మంచి మాటలు నేర్పించాలి కానీ, తిట్లు నేర్పిస్తారా?” అని చాలామంది శ్రీధర్ ని ముఖం మీదే చివాట్లు వేయసాగారు. చిలుక చేత ఆ మాటలు మాన్పించాలని ఎంతో ప్రయత్నించాడు శ్రీధర్. అది నేర్చుకోకపోగా, మరింతగా రెచ్చిపోయి, అవే మాటలు పదే పదే అనసాగింది.

దీంతో అతను ఇక ఆ చిలుకను ఇంట్లో ఉంచకూడదన్న నిర్ణయానికి వచ్చాడు. మరునాడు ఉదయాన్నే ఊరి బయటకు పంజరం తీసుకెళ్ళి చిలుకను వదిలేశాడు. తన ఎత్తు పారినందుకు సంతోషిస్తూ... ఆ చిలుక అరణ్యం వైపు హాయిగా ఎగిరిపోయింది.

నీతి : అపాయం వచ్చినప్పుడు ఉపాయం చేయాలి. అప్పుడే ప్రమాదం నుండి బయటపడతాం.

అమ్మమ్మ కాగితం

- కన్నెగంటి అనసూయ



మోకాళ్ళపై నుండి బిగుతుగా పైకి లాగి దోపిన మాసిపోయిన తెల్లని పంచె, అప్పుడే మూటలోంచి తీశారా అన్నంతగా నలిగిపోయి రంగుమారిన పొడుగు చేతుల చొక్కా భుజం మీదు గోరంచు తువ్వలు, ఒకపక్క ఫ్రేము విరిగిపోతే పురికొసతో కట్టి చెవి వెనక్కి తీసిన కళ్ళజోడు, అంగుళానికి పైగా అడ్డదిడ్డంగా పెరిగిన గడ్డం, చేతిలో కర్ర.

అంతకు పది నిమిషాల ముందు నుంచీ స్తంభాన్నానుకుని అక్కడే నిలబడి ఉన్న భానుమతి దశరథరామయ్య తమ ఇంటివైపేరావటం దూరంచుంచే గమనించిందేమో... “రండి మావయ్యా...” అంది గొంతునిండా ప్రేమ నింపుకుని.

మెల్లగా వచ్చి గుమ్మానికెదురుగా రోడ్డు మీదే నిలబడి తలెత్తి కళ్ళజోడులోంచి బానుమతికేసి చూస్తూ “ఏమ్మా, అబ్బాయి కోసవా?” అన్నాడు.

“లేదు మావయ్యా. అమ్మాయికి ఉత్తరం రాశాను. పోస్టుబాక్సులో వేయించటానికని పిల్లలెవరైనా కనిపిస్తారేమోనని చూస్తున్నాను. పైకి నడవండి... అరుగుమీద కుర్చీలోకి” అంది ఆయనవైపే చూస్తూ.

పైకి రాలేను ఇక్కడే మెట్లమీద కూర్చుంటానన్నట్టుగా చేత్తో సైగచేసి మెల్లగా రెండడుగులేసి మెట్ల దగ్గరకొస్తూ “నువ్వొంకా ఉత్తరాల దగ్గరే ఉన్నావా తల్లీ. ఎవర్ని సూసినా సెల్లుపోసులే గదా, సెవికి మేక్కొట్టి ఏలాడేసినట్టు.”

“అళ్ళ మావగారికి ఫోనూ గీనుల్లాటివేవీ నచ్చవు మావయ్యా. ఇప్పటికీ కింద కూర్చుని పీటలమీద అన్నాలు తినాల్సిందే. రోట్లో రుబ్బాల్సిందే, తిరగట్లో ఇసరాల్సిందే. అలాంటి వేవైనా నా తర్వాతే అంటారంటారాయన...”

“అలాటోళ్ళు ఉండబట్టేనమ్మా.... పోస్టాఫీసులూ, రోళ్ళూ, రోకళ్ళూ ఇంకా ఊపిరి పీలుతున్నాయ్. లేకపోతే అయ్యా అజాపజా ఉండాపోను” అని ఏదో ఆలోచిస్తున్నట్టుగా క్షణం సేపు ఆగి “మరి, మనమ్మాయికొచ్చా అయ్యన్నీ?”

“రావు మావయ్యా. మొదట్లో కాస్త ఇబ్బందిపడిందనుకో. తర్వాతర్వాత అదీ అలవాటుపడిపోయింది. ఎప్పుడైనా వచ్చినప్పుడు మమ్మల్నీ అవే వాడమంటుంది మావయ్యా” అంది ఎంతో మురిపెంగా కూతురు కాపురానికెళ్ళిన రోజుల్ని తలుచుకుంటూ.

“సరీ” మెచ్చుకోలుగా అన్నాడు బోసినోటితో శబ్దం వచ్చేట్టుగా నవ్వుతూ. ఆయన నవ్వుతో తనూ శ్రుతి కలిపింది భానుమతి.

“మొన్నామజ్జన.... ఆల్లాల్లో బేంక్ ఎల్లచ్చన్నప్పుడు... ఓటున్నోల్లకి సెల్లుపోన్లు ఇచ్చేరంట. మా మనవడన్నాడు ‘వాడతావా తాతా, మనవరాల్తో మాట్లాడుకుందూగా’నని.

అయ్యన్నీ ఎక్కడెది నొక్కాలో నాకేవొత్తాదమ్మా. దాన్ని మోసే ఓపికకుండాని కదా నాకు. ఎకసెక్కుం ఆడేడు మనవడు.... ముసిలోణ్ణి గందా” నవ్వుతూనే కర్రని మెట్లమీద అడ్డంగా పడుకోబెట్టి, చివరి మెట్టు మీద మెల్లగా కూర్చుంటూ ఆయాసంగా అన్నాడాయన. అలా ఆయాసపడుతూనే ఇంకా ఏదో చెప్పబోతుంటే - భానుమతి అడ్డేసింది ఆయాసం వస్తోందని.

తనకి దశరథ రామయ్యతో బంధుత్వం ఏమీ లేక పోయినా ఏదో పెద్దాయన కదా అనే గౌరవం కొద్దీ భానుమతి అతన్ని మావయ్య అంటుంది. పల్లెటూళ్ళల్లో ఇలాంటి పిలుపులన్నీ మామూలే.

అలా కూర్చుని అలుపు తీరిందనుకున్నాక.... కాసేపటికి ... “అబ్బాయి లేడామ్మా” పైకండువాతో ముఖానికి పట్టిన చెమటని తుడుచుకుంటూ దశరథరామయ్య అన్న మాటలకి భానుమతికి ఆయనా విషయం అంతకుముందే అడిగినట్టు గుర్తొచ్చి -

“అయ్యో, నా మతిమందా.... మీరొచ్చీ రాగానే ఆయన గురించే అడిగారు. ఉత్తరం సందట్లో మరిచేపోయాను చెప్పటం. లేరు మావయ్యా, ఊరెళ్ళతున్నానని చెప్పారు.... అన్నానికూడా రాలేదు.”

“అట్లాగా” నూతిలోంచొచ్చినట్టున్న ఆ గొంతులో కించిత్తు నిరాశ స్పష్టంగా కనిపిస్తుంటే -

“మంచినీళ్ళు తాగుతారా” అనడిగింది.

“వద్దమ్మా” ఆయన గొంతులో చెప్పలేనంత నీరసం.

“పోనీ, కాస్త మజ్జిగ తెస్తాను. అంత దూరం నుంచీ కష్టపడి వచ్చారు. దాహం వేస్తోందో ఏమో పాపం” భానుమతి గొంతులో ఆప్యాయత.

“ఎంతమందికని ఇస్తావమ్మా మజ్జిగ. మీ ఇంట్లో గొడి గేదెలున్నాయా?” అంతలోనే హాస్యంగా అంటూ బోసినోటితో పకపకా నవ్వాడు.

“మా ఇంట్లో సంవత్సరం పొడుగుగాతా పాలుంటాయ్ మావయ్యా. మీ అబ్బాయి కూడా అదే అంటారు... పాడి చేసే వాళ్ళకైనా ఒక్కరోజు గేదె తన్నేసి పాలు ఉండవేమోగానీ... కొనుక్కునే వాళ్ళం మా ఇంట్లో మాత్రం మూడొందల అరవై అయిదు రోజులూ పాలుంటాయ్” అని చెప్తూనే తనూ నవ్వేసింది భానుమతి - ఆయనికి కాస్త వెనక్కి నిలబడ్డచోటే చతికిలబడుతూ.

శ్రుతి కలిపాడాయన. బోసినోటితో ఆయనలా నవ్వుతుంటే కల్మషంలేని పసిపాప నవ్వులా వినటానికి హాయిగా ఉంది భానుమతికి.

ఇంత కష్టపడి ఏం పనిమీద వచ్చాడో మరి. పాపం... ముసలాయన. ఈయనతో ఏదో పనుంటే తప్ప ఇంత దూరం

నడుచుకుంటూ రాడు.

నిజమే. మంచికి చెడుకీ కాస్తంత చేదోడు వాదోడుగా ఉండే మనస్తత్వం కావటంతో ఏవేవో పనుల మీద ఎవరెవరో వస్తూనే ఉంటారు సుబ్బారావు ఇంటికి. అదీ కాక కాస్తంత వ్యవహారం తెలిసిన మనిషి కావటంతో బ్యాంకుల్లోనూ, గవర్నమెంటా ఫీసుల్లోనూ ఏవైనా పనులుంటే ముందుగా సుబ్బారావుని సంప్రదించిగానీ వెళ్ళరు. మరీ ముఖ్యంగా ప్రామిసరీ నోట్లు రాయటంలో ఆయనది అందెవేసిన చెయ్యి. పొందిగ్గా ఏర్చి కూర్చిన పదాల అల్లిక అచ్చం మంచి ముత్యాల హారమేనా అన్నంత ముచ్చటగా వుంటుంది అతనేది రాసినా. క్తుష్టంగా, సూటిగా, నాజూకైన పదాలతో రాయటం అతనికి వెన్నతో పెట్టిన విద్య. మిగతా వాటి మాటెలా ఉన్నా ప్రామిసరీ నోటయితే అతనే రాయాలి.

ఆ చుట్టుపక్కలా పది పన్నెండు ఊళ్ళలో ప్రామిసరీ నోటు(తాకట్టు పత్రం) అతను రాసినంత విపులంగా చక్కగా ఎవ్వరూ రాయలేరు. పైగా నోటు రాయించుకునే విషయంలో అతనిమీదున్న గొప్ప నమ్మకం ఏమంటే అతను నోటు రాస్తే ఆ బాకీ తొందరగా తీరుతుందని అప్పు తీసుకున్న వాళ్ళు భావిస్తే, ఎలాంటి ఇబ్బందులూ లేకుండా ఇచ్చిన డబ్బులు క్షేమంగా తిరిగొస్తాయని అప్పు ఇచ్చిన వాళ్ళకి నమ్మకం. అందుకే రెండు మూడు రోజులపాటు అతను ఊళ్ళో లేకపోయినా వచ్చేదాకా ఆగి అతనొచ్చాకే నోటు రాయించుకుంటారు తప్ప మరొకరితో రాయించుకోవటం కానీ లేదా స్టేషనరీ షాపుల్లో దొరికే ప్రింటెడ్ ఫారం తెచ్చేసుకోవటం కానీ చెయ్యరు.

అతను రాసిన నోటు మీద వాళ్ళకెంత నమ్మకమో, అతనూ అంతే శ్రద్ధతో ఏ సమయంలో వచ్చినా కాదనక రాసిపెడతాడు. రెవెన్యూ స్టాంపులూ, వేలిముద్రల పెట్టే, కలమూ, ఒత్తుకోసం కార్డుబోర్డు, చెక్క లక్క పిడతలో ఎండిపోయి ఎండిపోయి ఉన్న నల్లని తుమ్మజిగురూ ఎదురుగా కిటికీలోనే ఉంటాయ్. వాటి జోలికెవరూ వెళ్ళరు.

భానుమతి ఆలోచనల్లో ఉండగానే ఆకస్మాత్తుగా ఆయనన్నాడు - “ఆ కవరు నాకియ్యమ్మా... ఆ దార్లోనేగా నే పొయ్యేది... నేనేత్తాను.”

“అయ్యో, ఇంకా నయం. మీతో వేయించనా దీన్ని పోస్టుబాక్సు లో... నా సిగ్గు బొగ్గులవ్వ” అంటూ బుగ్గలు నొక్కుకుంటూ మళ్ళీ అంతలోనే “అయినా ఇదేమంత అర్జంటు కాదులండి. అమ్మాయికేగా. ఇవాళ కాకపోతే రేపైనా వెయ్యచ్చు” అది మూసేసిన ఆ ఇల్లాండు లెటర్ని అటూ ఇటూ తిరగేసి చూసి అందులో తను రాసిన విషయాన్నే మళ్ళీ మళ్ళీ గుర్తు తెచ్చుకుంటూ.

“నాన్న ఇంటి ఖర్చులకని నాకిచ్చిన డబ్బుల్లో ఎలాగోలా పొదుపు చేసి కాసిన్ని డబ్బులు పక్కన పెట్టాను. పిల్ల పుట్టినరోజు వస్తోంది. నీ దగ్గరున్న డబ్బులతో దాని కాళ్ళకి పాంజీ పట్టీలు కొను. మువ్వలుండేటట్టు చూడు సుమా. ఇప్పుడిప్పుడే నడకొస్తూన్న నా మనవరాలు కాళ్ళకి పట్టీలు పెట్టుకుని నా నట్టింట్లో తిరుగుతుంటే ఆ గజ్జల శబ్దాన్ని వింటూ మురిసిపోవాలనుంది. వీలు చూసుకుని

అబ్బాయి నువ్వు పట్నం వెళ్ళి ముందు అవి కొనండి. ఎలాగూ పుట్టినరోజుకి నాన్నా నేనూ అక్కడికొస్తాం కదా... ఎంతయితే అంతా అక్కడికొచ్చాక చెప్పు. మనవరాలి పుట్టినరోజుకి తాతయ్య ఏమివ్వాలనుకుంటున్నారో నాకు తెలవదు కానీ... ఇది అమ్మమ్మ కానుక అని చెప్పు”. ఎన్నోసార్ అలా గుర్తు తెచ్చుకోవటం. గుర్తొచ్చినప్పుడల్లా... మనవరాలు ఘల్లా ఘల్లామని గజ్జల శబ్దం చేసుకుంటూ నడుస్తున్నట్టే కళ్ళముందు కనిపిస్తుంటే భానుమతి చెంపలు సంతోషంతో అరుణిమ దాల్చాయి. మనవరాల్ని తలచుకుంటూ భానుమతి ఆనంద డోలికల్లో తేలిపోతుంటే -

“సుబ్బారావు కూతురు ఉత్కలాడిందని ఎవరో సెప్టే ఇన్నట్టే గురుతు.... పిల్లా పిల్లోడా?”

“అమ్మాయే మావయ్యా ఇంకా ఏడాది నిండలేదు. వచ్చే నెల్లో పుట్టినరోజు. ఏడాది నిండుతుంది.”

“అంతేనా? అయితే ఖర్చు ఉందన్నమాటే మావోడికి?”

“ఆ...ఆ... ఉన్నట్టే. అయినా తప్పదుగా మావయ్యా అసలుకంటే వడ్డీ ముద్దని - మనవరాలిని తలచుకోకుండా తెల్లారదు మీ అబ్బాయికి. ఎప్పుడెప్పుడెల్లామా అని కలలుగంటున్నారు” అంటూ అంతలోనే ఏదో గుర్తుకొచ్చినట్టు... “అయ్యో, నా మతిమండా. మాటల్లోపడి మరిచేపోయాను. ఇప్పుడే వస్తానుండు మావయ్యా” అంట గబుక్కున లోపలికెళ్ళి చిన్న ప్లాస్టిక్ గిన్నెలో కొంచెం రవ్వకేసరి, స్పూను వేసి తీసుకొచ్చి ఆయనకిచ్చి “తిను మావయ్యా” అంది పైమెట్టు మీద గ్లాసుతో నీళ్లుంచుతూ.

“పళ్ళు లేవమ్మా, నమిలడవ్ తల్లీ” అన్నాడు గిన్నెవైపే తేరిపారా చూస్తూ.

“నువ్వు నమల్లేవని... జీడిపప్పులు తీసేశాన్నే, తీసుకో....”

భానుమతి ప్రేమా ఆప్యాయతలకి చలించిపోయాడాయన. కళ్ళు చెమర్చాయి. ఎడంచేత్తో కళ్ళజోడు కాస్త పైకెత్తి భుజంమీద తువ్వాలతో కళ్ళని తుడుచుకున్నాడు. కాసేపు మౌనంగా ఉండిపోయి మనసు కాస్త కుదుటపడిందనుకున్నాక మెల్లగా గిన్నె చేతిలోకి తీసుకుని స్పూనుతో కాస్తంత రవ్వకేసరి నోట్లో పెట్టుకుని చప్పరిస్తూ అన్నాడు - “ఏదో తల్లీ తండ్రి లేని పిల్లమ్మా... ఎలా పెంచానో” దేవుడి దయన్నట్టుకుడిచెయ్యి పైకి చూపిస్తూ - “పిల్ల సిన్నదే. నేనా కాటిక్కాళ్ళుసాపుక్కాకున్నోడ్ని. ఎప్పుడు పోతానో ఏమో...నేనుండగా ఆ పిల్లదో దారైతే సాలనుకున్నా. నాలుక్కుంచాల నేలమ్మా... బాట పక్కన సేను. కట్టపడి సేసుకుంటే... అయిదేళ్ళూ నోట్లోకెల్తాకి ఇబ్బందిపడక్కర్లేదు. కుర్రాడా బుద్ధిమంతుడు. ఎడ్లబండి ఉంది. ప్యాట్టరీకి సరుకదీ తోలుకెల్తాడు. తింటికి ఉంటాకీ లోటులేత్తల్లీ” అంటూ మరికొంచెం నోట్లో వేసుకుని బోసినోటితో చప్పరిస్తూనే -

“పిల్ల పురిటికొచ్చిందమ్మా. తొలికాన్పు ఇక్కడే సెయ్యాలంటే... కబురంపాను. కుర్రోడు తీసుకొచ్చి దింపెల్లేడు. తొమ్మిదో నెల. ఆల్లా ఈల్లా సెప్టే ధర్మాసుపత్రికెళ్ళి చూపిచ్చుకొచ్చింది. అక్కడే వుంటాయ్... నీకూ నాకూ తెల్లందా? ఆయాసుపత్రిలో పురుడోసుకుంటం నాకిట్టంలేదమ్మా. నీకు తెలుసో తెలవదో...

ఈ పిల్లని కన్నప్పుడు ఆళ్ళమ్మ ధనుర్వాతం కమ్మిఅక్కడేగా పోయింది. ఈ మాట నోరు విడిసి దాంతో సెప్పలేను. తొలిచూలు కాన్పు. శుభమా అంటూ పిల్ల పురుడు పోసుకోవటానికొస్తే ఇది సెప్పి, దాన్ని బాధపెట్టలేను. సెప్పినా ఇనదు. పెద్దాస్పట్టళ్ళ కెళ్ళటానికి మన దగ్గర పైసలేవంటుంది. ఏమౌట్టాడను? ఏదో ఈ పిల్ల కడుపునో కాయ కాస్తే, రేపు నేను పోయినా..." చెప్తూనే కూతుర్ని తలచుకుని గొల్లుమన్నాడు. కట్టలు తెంచుకున్న దుఃఖం తెరలుతెరలుగా ఆయన్ని ఊపేస్తుంటే, భానుమతికి ఏం చెయ్యాలో తోచలేదు కాసేపు. గబుక్కున ముందుకి జరిగి ఆయన భుజాల్ని పట్టుకుని -

"ఊరుకో మావయ్యా, ఊరుకో. అన్నీ సవ్యంగానే అవుతాయ్. నువ్వెందుకలా డీలాపడిపోతావ్.. ఉండు. మావయ్యా ఊరుకో... ఇన్ని చూసినాడివి నువ్వే ఇలా అయిపోతే ఎలాగా చెప్పు" అంటూ పక్కనున్న మంచినీళ్ళ గ్లాసు తీసుకుని ఆయన నోటి దగ్గర పెట్టి "మావయ్యా, ఊరుకో. కాసిన్ని నీళ్ళు తాగు" అంది ఓదార్పుగా.

భానుమతి చేతిలో గ్లాసందుకుని కాసిన్ని తాగి కండువాతో ముక్కు కళ్ళూ తుడుచుకున్నాడు. తుడుచుకుని "పాతికేళ్ళు దాటి నియ్యమ్మా... మీ అత్తయ్య పోయి. వెుండోడల్లే బతుకీడుతున్నాను. పిల్ల ఉందనుకుంటే... అదీ మాయజేసి మదురెక్కేసింది... ఈ పిల్లని నా కాళ్ళకి చుట్టి. ఒకటా రెండా... ఎన్నమ్మా... ఎన్ని కడగళ్ళూ" గొంతు రుద్దమయిపోగా భానుమతి కనిపించేలా పక్కకి తిరిగి, "నిన్నే వద్దామనుకున్నా తల్లీ... నిన్నొత్తే ఉండిపోదేమో సుబ్బారావు."

"ఆ... నిన్నంతా ఇంట్లోనే ఉన్నారు మావయ్యా. కబురెట్ట పోయావా, ఈయనే వచ్చేవోరుగా నీకాడికి."

"నీకు దెలవన్నేం లేదమ్మా. అదే అబ్బాయ్ అందరికీ నోట్లు రాత్తా ఉంటాడు కదా."

ఏం చెప్పేవాడో ఏమో.... ఆయన మాటింకా పూర్తికాకుండానే ఆయన్నెదుక్కుంటూ అక్కడికొచ్చింది తొమ్మిదోనెల కడుపుతో భారంగా నడుస్తూ ఆయన మనవరాలు. ఆయన్నక్కడ చూడగానే ఆ ముఖంలో చెప్పలేనంత రిలీఫ్ 'హమ్మయ్య దొరికావా' అన్నట్టుగా.

వస్తూనే భానుమతిని చూసి పలకరింపుగా నవ్వు నవ్వి "ఎక్కడి కెళ్ళాడోనని ఇందాకట్నుంచీ వెతుకుతున్నా నాంటీ. చెప్పకుండా వచ్చేశాడు" అంటూ తాత దగ్గరగా వెళ్ళి "పద, చీకటిపడింది. ఇంకా చీకట్లే కళ్ళు కనపడవ్ కదా. ఇయ్యేలదాకా ఇంటికి రాకుండా ఎందుకున్నావ్? ఏ గొప్పైనా తగిలి పడిపోతే" అంటూ ఆయన జబ్బుట్టుకుంది లేపటానికి ప్రయత్నిస్తూ.

"ఉండమ్మా తిననియ్. ఇంకా పూర్తికాలేదది" భారంగా అంది భానుమతి ఆయన చేతిలో ఉన్న గిన్నెనే చూస్తూ. అప్పటిదాకా ఆయన చెప్పినవన్నీ విని ఆమె గుండె తడిదేరింది.

మరణానికి మరో అడుగుదూరంలో ఉండి కూడా బాధ్యతల పట్ల ఆయన తపనా, తాపత్రయం.... ఈ కర్మభూమిలో తప్ప ఇంకెక్కడైనా ఉంటుందా ఇలా.

ఆలోచిస్తూ అటే చూస్తూందేమో... పైకి లేవదీస్తున్న మనవరాలూ, ఆ పిల్ల చేతి ఆసరాతో లేవటానికి ప్రయత్నిస్తున్న ఆ ముసలాయన.... ఆ తాతా మనవరాళ్ళిద్దర్నీ అలా చూస్తుంటే భానుమతి మనసంతా తరుక్కుపోయినట్లయింది.

ఎంతోమందికి భర్త ప్రామిసరీ నోట్లని రాయటం చూసింది తను. అప్పు తీసుక్కు ప్రతివాళ్ళదీ ఏదో ఒక వ్యధ. భానుమతితో వాళ్ళకున్న చనువుని బట్టి కొంతమంది చెబుతారు కొంతమంది చెప్పరు.

ఆయన అప్పుకోసమే వచ్చాడో, అసహాయుడ్తునే వచ్చాడో ఏమో... అయితే తను విన్న ఏ వ్యధా ఇంతగా గుండెల్ని పిండెయ్యలేదు.

"వచ్చేల్లానని సెప్పమ్మా" వెనక్కి తిరక్కుండానే మెల్లగా ఆయనన్న మాటలతో ఇహలోకొచ్చిన భానుమతి -

"అయ్యయ్యో, ఆగండి మావయ్యా... అసలే కడుపుతో ఉన్న పిల్ల. బొట్టు పెడతాను రామ్మా" అంటూ ఆ అమ్మాయిని లోనికాహ్వానించింది భానుమతి.

"బొట్టు పెట్టించుకునొస్తాను ఉండు తాతయ్యా" అంటూ మెల్లగా మళ్ళీ ఆయన్నా మెట్టుమీద కూర్చోబెట్టి లోనికొచ్చింది.

"కూర్చోమ్మా" అంటూ కుర్చీ చూపించి హాల్లో లైట్లేసి, చిన్న గిన్నెలో ఆ అమ్మాయిక్కుడా కాస్తంత రవ్వకేసరి వేసిచ్చి, ఆ అమ్మాయి తింటూ ఉంటే లోనికెళ్ళి ఒక ప్లేటులో జాకెట్టు బట్టా, డజను గాజులూ, రెండరటిపళ్ళూ, ఒక యాపిల్ పండా పెట్టి చేతిలో కుంకుమ భరిణెతో అక్కడికొచ్చింది.

అప్పటికే ఆ అమ్మాయి తినేసి చెయ్యి కడుక్కుందేమో ఆమె నుదుటన బొట్టు పెట్టి పళ్ళెం చేతికందిస్తూ "పండంటి బిడ్డను కని చల్లగా నూరేళ్ళూ వర్ధిల్లమ్మా" అంది మనస్ఫూర్తిగా ఆశీర్వదిస్తూ.

"చీకటిపడితే తాతయ్యకి కళ్ళు కనపడవు అంటీ. తాతయ్యని వెదుక్కుంటూ వస్తే, ఇవన్నీ ఎందుకాంటీ?" అంది మొహమాటం గా.

"కడుపుతో ఉన్న పిల్లవి. ఇవన్నీ పసుపూ కుంకుమలో భాగమమ్మా. సమయానికి జాకెట్టుగుడ్డ ఒక్కటే ఉంది. చీర లేదు. జాకెట్టుబట్టలో డబ్బులు పెట్టాను, చీర కొనుక్కో ఇదీ మీ కన్న వారిల్లే అనుకో... సరేనా" అంది పట్టుకెళ్ళటానికి వీలుగా లోన్నించి తెచ్చిన కవరులో అవన్నీ వేసి ఆమె చేతికందిస్తూ.

మొహమాటంగానే వాటిని తీసుకుని పక్కనున్న కుర్చీలో పెట్టి కిందకి వంగి భానుమతి కాళ్ళకి దణ్ణం పెట్టబోతుంటే గబుక్కున భుజాలను పట్టుకుని ఆపింది భానుమతి.

"నెలలు నిండాయి. అంతలా వంగటం మంచిది కాదమ్మా" అంటూ.

రెండు చేతులెత్తి నమస్కరిస్తూ, మొహమాటంగానే కవరు చేతిలోకి తీసుకుని భారంగా నడుస్తూ... తాతని నడిపిస్తూ.

లోనికొస్తూనే కూతురికి రాసిన ఉత్తరాన్ని ముక్కులు ముక్కులుగా చించేసింది భానుమతి.



ఏ జెండా కింద ఈ నేల?

- డా॥ వేంపల్లి గంగాధర్

రెండు నగరాలు - ఒకటి పాత నగరం - రెండు కొత్త నగరం
నగరమేదైనా దానికొక నాగరికత - నాగరికత కొక చరిత్ర
ఇదంతా పొక అధ్యాయం - దీనికి ముందుమాటను
'ప్రకృతి' రాస్తుంది !

మధ్య ఆసియా చరిత్ర - అనావృష్టితో నిండి
ఇసుక దిబ్బల కింద దాగినట్లు... మధ్య అమెరికా చరిత్ర
అతివృష్టితో పొంగి - అరణ్యాల మధ్య చిక్కుకున్నట్లు...

ఆకాశం కింద భూమి పైన - మధ్యన మనిషి
తన మరణశాసనాన్ని తానే రాసుకుంటూ...
నిమిషానికి రెండొందల యాభైమంది పుడుతూ...
నూటా ఏడు మంది చస్తున్న ఈ భూగోళం పైన
నువ్వెక్కడ ? నేనెక్కడ ?

లక్కను కాల్చి ముద్రను వేయడంతో
బానిస బతుకులకు బ్రాండెడ్ ఇమేజ్
రక్తపు కాసారాల్లో పూసే నల్ల కలువలు !

తుర్కీ మెనిస్థాన్ లోని కారుకుమ్ ఎడారిలోని
దార్వెజ్ గ్రామం బయట
దుమ్ము నిండి మాసిన గడ్డం వాడు
కూలీ పనికెళ్తూ నీకు ఎదురవుతాడు !

మస్కట్ లో ఐదెకరాల ఖర్జూర తోటలో
పగలూ రాత్రి పరిభ్రమిస్తూ; కుటుంబానికి దూరంగా
బతుకీడ్డే బంగ్లా శ్రమజీవి ! యెమెన్ లో ఒంటిల మధ్యనే
తరతరాల్ని రాల్చుకుపోతున్న - జరానిక్ తెగవారు
నీకొక డాక్యుమెంటరీ !

తేయాకు తోటల్లోకి
పనికెళ్తూ తారసపడే 'డాబ్బలింగ్ కూలీ' - నీకొక టీ కప్ప!

బాబిలోనియన్ల - వేలాడే ఉద్యానవనాల్ని గూర్చి
వినడమేగానీ చూసిందెవరు? -

తాజ్ మహల్ నిర్మాణానికి - తెల్లటి పాలరాతి శిలలు
మోసిన నల్లటి భుజాలు - వాటి వేల వేల నెత్తుటి చారల్ని
యమునా నది కడిగి పునీతమైంది!

ఇవాళ - వాటి టెస్టోస్టిరాన్ - వారసత్వం ఎవడిక్కావాలి!

రెండో లోహాలు - ఒకటి వైట్ మెటల్ - రెండు బ్లాక్ మెటల్

మూతపడిన ఫ్లాక్టరీ బయట - నిరీక్షించే కార్మికుడు -

నడిరాత్రి నడిరోడ్డు మధ్యన - వాన హోరులో

తడిచే ఒంటరి విద్యుద్దీపం

అతడు - వెలివేయబడుతూనే వున్నాడు

నీ శ్వేత శరీరంపై నీ దృష్టిలో - అతడొక అవాంఛిత రోమం!

పెత్తందార్ల చేతుల్లో - రైతుభూమి రోదన

స్వయంభువుగా వారికి వారే - ఉద్ధవించినవారు...

ధూపదీపాలూ... పొంగళ్ల నైవేద్యాలూ...

పచ్చని పాలాలూ... రైతుల హాలాలూ...!

ఎవరికివారు - తమ అంత్యక్రియల ఖర్చుల కోసం

దాచిపెట్టుకొని - బతుకుతున్నది ఎంతమంది ?

రెండవ ప్రపంచ యుద్ధ సమయంలో -

ఊరి చివరికి గుంపులు గుంపులుగా

తీసుకెళ్ళి కట్టేసి చంపిన నాజీల-

ఆకృత్యాలకు బలైపోయిన అమాయకుల

ఫోటో పొక్కిటి ఫేస్ బుక్ లో - నిన్నరాత్రి ఎవరో అప్ లోడ్ చేశారు...!

గుండ్రాంపల్లిలో ప్రజలపై దాడి చేసి - ఊరి బయటికి తీసుకొచ్చి

రజాకార్లు కాల్చి చంపిన సంఘటన;

బెహ్రాంపల్లిలో స్త్రీలు, పిల్లలతో సహా

డెబ్బై ఆరుమంది ప్రాణాలు పాట్టనపెట్టుకున్న

రజాకార్ల హింస - ఎప్పటికీ - ఇప్పటికీ చరిత్ర మర్చిపోలేదు!

ఒక నరకాసురుడి పీడ - ఆశ్వయుజ శుద్ధ చతుర్దశినాడు

వదిలిపోయిందేమో గానీ - ఆ తర్వాత

పుట్టుకొచ్చిన నరకాసురులు ఎందరో...

వచ్చిపోయిన చతుర్దశులెన్నో... ఒక వధ అయినా జరిగిందా?

ఆలయాల కోనేర్ల దగ్గర - రాజహంసలు లేవు

మసీదు మీనార్ల సందుల్లో - పావురాళ్ల గుంపులూ లేవు

ప్రజాస్వామ్యంలో - 'లాకిక రాజ్యం' అనేది

చరిత్ర పుస్తకంలో ఒక పాఠం మాత్రమే !

మెర్లిడెజ్ బెంజ్ - ఆరుకోట్ల ఖరీదైన ఎస్ క్లాస్ 600

పుల్ మన్ గార్డ్ కారులో - భారత రాష్ట్రపతి నగర సందర్శనను

ఇప్పడెవరూ ప్రశ్నించడం లేదు... - రోడ్డుకు మరోవైపున

గుంజకు గుంజకు మధ్య కట్టిన - పాడైన తాడుపై నడుస్తూ

సర్కస్ చేస్తున్న దొమ్మరి పిల్ల - యాచన దృశ్యాన్ని

అధ్యక్షుడు పట్టించుకోవాలని-అభ్యర్థిస్తున్నాం... అంతే!

ఈ భూమ్మీద - శ్రమజీవి... ఒక కర్మజీవి! - ఒక కొవ్వొడ

ఒక తుమ్మలపల్లె - ప్రాంతం ఏదైనా కావచ్చు

అక్కడ వాడొక అణురియాక్టర్!

రోడ్డుపై - రిక్తా లాగే కప్పజీవి -

కరువు నేలల్లోనూ అల్లం పండించే నాగా రైతు

ఒక స్ట్రీట్ ప్లాంట్ వర్కర్ - ఒక సింగరేణి కార్మికుడు

నేలతల్లిని నమ్ముకున్న - భూమి పుత్రులు, నాగలి యోధులు

వీరందరికీ నువ్వేం చేయగలవ్?

చరిత్ర పుటల నిండా - అతడొక రాళ్ళ దాడి - అతడొక రణనినాదం

అతడొక తిరుగుబాటు-అతడిప్పడు-యుద్ధక్షేత్రాల్ని సాగు చేస్తున్నాడు

ఉద్యమాలకు కొత్త నిర్వచనం చెప్తున్నాడు

ఆందోళనలో అతడొక కంకరాయి -

పోరాటంలో విప్లవ గీతం - హింసధ్వని!

చరిత్రంటే మరేమీ కాదు...! నిరంతర సంఘర్షణ!

ఎప్పటికైనా - ఈ నేలపైన వాడి జెండానే ఎగుర్తుంది!

జస్టిస్ పున్నయ్య కమీషన్ నుంచి సబ్ప్లాన్ వరకు

రాష్ట్రంలో ఏదో ఒక రూపంలో ఎక్కడో ఒక చోట దళితులపై రోజూ కుల వివక్ష బుసకొడుతూనే ఉంది. కులవివక్ష, అంటరాని తనానికి వ్యతిరేకంగా కులవివక్ష వ్యతిరేక పోరాట సంఘం (కెవిపిఎస్) రాష్ట్రంలో 15 ఏళ్లలో ఎన్నో పోరాటాలు నిర్వహించింది. 120 రూపాల్లో దళితులు కులవివక్షను ఎదుర్కొంటున్నారని కెవిపిఎస్ 1998లో జరిపిన సర్వేలో వెల్లడైంది. ప్రభుత్వంపై తీవ్ర ఒత్తిడి తీసుకురావడంతో ప్రభుత్వం జస్టిస్ పున్నయ్య కమీషన్ ను ఏర్పాటు చేసింది. కెవిపిఎస్ తెలిపిన వివక్ష రూపాలు వాస్తవమేనని ఈ కమీషన్ నిర్ధారించింది. ఎస్సీ, ఎస్టీల అభివృద్ధి కోసం కేటాయించిన నిధులు పక్కదారిపడుతున్నాయని ఎస్సీ, ఎస్టీ సబ్ప్లాన్ కు చట్టబద్ధత కోసం కెవిపిఎస్ పోరాడింది. మేధావులు, సంఘాలతో కలిసి పెద్దఎత్తున ఉద్యమిస్తూ సబ్ప్లాన్ చట్టం తీసుకొచ్చింది. కెవిపిఎస్ ఏర్పడి 15 ఏళ్లయ్యింది. కెవిపిఎస్ ఆవిర్భావ ఉత్సవాలు జరుగుతున్నాయి. ఈ నేపథ్యంలో కెవిపిఎస్ నిర్వహించిన పోరాటాలు, సాధించిన విజయాలు, కార్యక్రమాలపై ఒక సంక్షిప్త సందర్శన.

సర్వేతో మొదలు...

అక్టోబర్ 22, 1998లో కులవివక్ష పోరాట సంఘం ఏర్పడింది. దాదాపు 461 మండలాల్లోని 1100 గ్రామాల్లో కెవిపిఎస్ తో సహా వివిధ ప్రజాసంఘాలకు చెందిన 6వేల మందికార్యకర్తలు కులవివక్ష, అంటరానితనంపై సర్వే చేశారు. ఈ సర్వే రెండు నెలల పాటు కొనసాగింది. రాష్ట్రంలో 120 రూపాల్లో దళితులు వివక్షను ఎదుర్కొంటున్నారని సర్వేలో వెల్లడైంది. సర్వేను రిపోర్టు రూపంలో ప్రభుత్వానికిచ్చారు. కులవివక్ష నిర్మూలించే చర్యలు తీసుకోవాలని అన్ని సంఘాలతో కలిసి జిల్లా కేంద్రాల్లో మానవహారాలు నిర్వహించింది. ఉద్యమాన్ని తీవ్రతరం చేసే క్రమంలో 1999 మార్చి 23న చలో అసెంబ్లీకి పిలుపు నిచ్చారు. ఇందిరాపార్కు దగ్గర సభ ఏర్పాటు చేశారు. అదే సమయంలో మరోవైపు అసెంబ్లీలో కులవివక్షపై రెండున్నర గంటలపాటు చర్చ జరగడం చారిత్రాత్మికం. ఈ చర్చలో 22 మంది శాసనసభ్యులు పాల్గొన్నారు. దీంతో ప్రభుత్వంపై ఒత్తిడి పెరిగింది. ఫలితంగా జస్టిస్ పున్నయ్య కమీషన్ ఏర్పాటైంది. ఇది ఏక సభ్య కమీషన్. ఈ కమీషన్ అన్ని జిల్లాల్లో పర్యటించి కులవివక్షపై నివేదికను ప్రభుత్వానికి అందజేసింది. విశృంఖలంగా కులవివక్ష, అంటరానితనం ఉందని, కులవివక్ష గురించి కెవిపిఎస్ చెప్పిందంతా వాస్తవమేనని కమీషన్ ధృవీకరించింది. రాష్ట్ర వ్యాప్తంగా ఉద్యమం జరిపితేగాని ఆ నివేదికను ప్రభుత్వం వెల్లడించలేదు. అంతేగాక ఉద్యమంవల్లనే వివక్ష రూపుమాపటానికి తగిన చర్యలు తీసుకునే విధంగా 21 జి.ఓ. లను ప్రభుత్వం విడుదల చేసింది. కానీ ఎన్ని ఉత్తర్వులిచ్చినా అమలు కాలేదు.

ఎస్సీ, ఎస్టీ కమీషన్ ఏర్పాటులో...

రాష్ట్రంలో ఎస్సీ, ఎస్టీ కమీషన్ ఏర్పాటులో కెవిపిఎస్ పాత్ర కీలకం. కేంద్రంలో ఉన్నట్లు రాష్ట్రంలో కూడా ఎస్సీ, ఎస్టీ కమీషన్ ఏర్పాటు చేయాలని కెవిపిఎస్ డిమాండ్ చేసింది. దీంతో ఆంధ్రప్రదేశ్ రాష్ట్ర ఎస్సీ, ఎస్టీ కమీషన్ చట్టం ద్వారా ఏర్పాటైంది. దీనికి జస్టిస్ పున్నయ్యను చైర్మన్ గా చేశారు. 2009లో చట్టంలో వయోపరిమితి తగ్గించి వైఎస్ ప్రభుత్వం పున్నయ్యను తొలగించింది. తర్వాత ప్రొఫెసర్ నాగార్జునను చైర్మన్ గా పెట్టారు. 2009లో ఆయన రాజీనామా చేసి వెళ్లిపోయారు. ఆ తర్వాత నుంచి ఇప్పటి వరకు చైర్మన్, సభ్యులు లేరు.

ఎస్సీ ఎస్టీ సబ్ప్లాన్ - చట్టబద్ధత

ప్లాను బడ్జెట్ లో కేటాయించిన నిధులు ఎస్సీ, ఎస్టీల అభివృద్ధికి ఖర్చు చేయడం లేదు. దీంతో ఎస్సీ నివాస ప్రాంతాలు అభివృద్ధికి నోచుకోవడం లేదు. ఎస్సీ, ఎస్టీలకు ఇచ్చే స్పెషల్ కాంపోనెట్ నిధులు సక్రమంగా అమలు కావడానికి నోడల్ ఏజెన్సీ కావాలని కెవిపిఎస్ విజ్ఞప్తి చేసింది. అయినా ప్రభుత్వం పట్టించుకోలేదు. దీంతో బివి రాఘవులతో సహా వివిధ జిల్లాల కెవిపిఎస్ నాయకులతో కలిసి హైదరాబాదులో వారం రోజులపాటు నిరాహార దీక్షను చేపట్టింది. దీంతో ప్రభుత్వం నోడల్ ఏజెన్సీ ఏర్పాటు చేసినా సరిగ్గా పనిచేయలేదు. వచ్చే నిధులు పక్కదారిపట్టాయి.

ఎస్సీ, ఎస్టీల కోసం కేటాయించిన నిధులు సక్రమంగా ఖర్చు కావాలంటే సబ్ప్లాన్ కు చట్టబద్ధత కావాలని పెద్దఎత్తున పోరాటాలు, నిరాహారదీక్షలు చేపట్టింది. సబ్ప్లాన్ చట్టబద్ధత కోసం కెవిపిఎస్ తో పాటు ఇతర సంఘాల వారితో కలిసి సబ్ప్లాన్ సాధన కమిటీ ఏర్పాటు చేశారు. కమిటీలో రాష్ట్ర మాజీ ముఖ్య కార్యదర్శి కాకి మాధవరావు, మాజీ ఐఎఎస్ అధికారి వేణుగోపాల్, టి.గోపాలరావు, బి.దానం ఉన్నారు. సాధన కమిటీ ఆధ్వర్యంలో రాష్ట్ర వ్యాప్తంగా ఆందోళనలు నిర్వహించింది. దీంతో ప్రభుత్వం తప్పనిసరై ఎస్సీఎస్టీ సబ్ప్లాన్ చట్టం తీసుకొచ్చింది. ప్రణాళిక పెట్టుబడుల్లో జనాభా ప్రాతిపదికన నిధులు కేటాయిస్తారు. 2011 జనాభా లెక్కల ప్రకారం రాష్ట్రంలో ఎస్సీ జనాభా 16.4 శాతం ఉంది. దానికి అనుగుణంగా కేటాయించిన నిధులు నోడల్ ఏజెన్సీకి ఇవ్వాలి. వీటిని అవసరాన్ని బట్టి ఖర్చు చేస్తారు. ఈ చట్టంలో కూడా కొన్ని లోసుగులున్నాయి. ఇప్పటికీ వేలాది కోట్ల రూపాయలు ఖర్చు పెట్టని పరిస్థితి ఉంది.

కెవిపిఎస్ ఆవిర్భావం తరువాత కులవివక్షతను ఎదుర్కొంటున్న వారందరిని ఐక్యం చేయడానికి ఒక ప్రయత్నం జరిగింది. కొన్ని విజయాలు సాధించారు. అయితే చేయాల్సింది ఇంకా ఎంతో మిగిలి ఉంది. పోరాటాల వలన వచ్చిన చట్టాలు, జి.ఓ. ల ఫలితాలు వారికి అందాలంటే మరిన్ని పోరాటాలు చేయాలి. *

ప్రగతిశీల ప్రణాళికకి చోటు లేకుండా చేసే రాజకీయ కీడ

రిపబ్లికన్లకు, డెమోక్రాట్లకు మధ్య జరిగిన మరో పోరు వలన అమెరికా ప్రభుత్వం పాక్షికంగా మూతపడింది. అనేక సేవలు ఆగిపోయాయి. ఎనిమిది లక్షల మంది ప్రభుత్వ ఉద్యోగులు జీతం లేని సెలవు తీసుకోవాల్సి వచ్చింది. అక్టోబర్ 17 వరకూ ఇది కొనసాగితే అమెరికా ప్రభుత్వం తన అప్పులు తీర్చలేని పరిస్థితి ఏర్పడుతుంది. ఎట్టకేలకు రెండు పార్టీలు రాజీపడి తాత్కాలికంగా సమస్యను పరిష్కరించుకున్నాయి. కాని ప్రమాదం తొలగిపోలేదు. దాని వలన ఊహించని పరిణామాలు ఎదురవుతాయి. అమెరికా ప్రభుత్వం చెల్లింపులు చేయలేకపోతే దానికి అప్పు తీసుకునే యోగ్యత లేదు. పతనమవుతుంది. బాండ్ విలువలు పతనమవుతాయి. అప్పులిచ్చిన బ్యాంకులు, సంస్థలు మరియు అధిక సంపన్న వ్యక్తుల బ్యాలెన్స్ షీట్లు చిక్కులలో పడతాయి. మొత్తం ఆర్థిక వ్యవస్థపై తీవ్రమైన ప్రభావం పడుతుంది. కాబట్టి ఈ పోరాటం కొనసాగటం వలన ఎవరికీ లాభం లేదు. కానీ అంత తొందరగా ముగిసేదయితే ఈ పోరాటం మొదలు కావల్సిన అవసరమేలేదు. ఎవరికీ లాభం లేని ఈ పోరాటాన్ని అర్థం చేసుకోవటం కష్టమే.

అమెరికా నేడు ఎదుర్కొంటున్న ఈ సంకట స్థితికి సన్నిహిత కారణాలు రెండున్నాయి. మొదటిది సుమ్మారు ఒక శతాబ్దం నుండి అమెరికాలో వున్న ఒక అర్థం లేని చట్టం. 1917లో ప్రవేశపెట్టిన ఈ నిబంధన ప్రకారం అమెరికా సమాఖ్య ప్రభుత్వం చేసే అప్పుపై అమెరికా కాంగ్రెస్ (పార్లమెంట్) ఒక పరిమితిని విధించాలి. ఈ పరిమితిని కాంగ్రెస్ మాత్రమే మార్చగలదు. ఆర్థిక పరిస్థితులలో మార్పుల వలన ప్రభుత్వం అప్పు జేయాల్సిన అవసరాలు పెరుగుతాయి. కాబట్టి ఈ పరిమితిని అనివార్యంగా పెంచాల్సిన పరిస్థితి తరచూగా ఏర్పడుతుంది. అమెరికా ప్రభుత్వం చేసిన అప్పు సెప్టెంబర్ ఆఖరుకు ఈ పరిమితికి చేరుకున్నది. కాబట్టి ఈ పరిమితిని పెంచాల్సిన అవసరం ఏర్పడింది. అలా పెంచకపోతే ప్రభుత్వం చేసే ఖర్చులకు, రుణాల సేవకు అవసరమైన చెల్లింపులు చేయటానికి వీలుకాదు.

సాధారణ పరిస్థితులలో ఈ పరిమితి పెంపుదల యధావిధిగా జరిగే కార్యక్రమమే. కానీ రెండవ కారణం వలన అనగా ప్రతినిధుల సభలో రిపబ్లికన్లకు వున్న ఆధిక్యత సెనెట్లో డెమోక్రాట్లకున్న ఆధిక్యతని తిప్పికొట్టగలదిగా వున్నందున, ఇది జరిగలేదు. రిపబ్లికన్లలో ఒక పెద్ద ముఠా తీవ్రమితవాద 'టీ పార్టీ' ముఠాగా సమీకృతమయింది. సభలో తమకున్న ఆధిక్యతతో ఈ ముఠా, డెమోక్రాట్లతో బేరానికి దిగింది. తమకి ఒక రాయితీని ఇస్తేనే అప్పు పరిమితిని పెంచేందుకు అంగీకరిస్తామన్నది. గతంలో వీరు ఆపాలని ప్రయత్నించినా ఆమోదం పొందిన 2010 నాటి ఆరోగ్య రక్షణ చట్టం (భరించ గల ఆరోగ్య రక్షణ చట్టం) మరింత

విస్తృతమైన, మెరుగైన ఇన్సూరెన్స్ కవరేజిని అమెరికా పౌరులకి అందిస్తున్నది. ఈ ఇన్సూరెన్స్ కవరేజి కోసం ప్రభుత్వం అందించే మద్దతును గణనీయంగా తగ్గించాలని వీరు కోరుతున్నారు.

ఈ రిపబ్లికన్ మితవాదులు పన్నులు తగ్గించాలని, ప్రభుత్వ ఖర్చు తగ్గించాలని, బడ్జెట్ లోటు తగ్గించాలని వాదిస్తుంటారు. ఈ విధానంలో భాగంగా ఒబామా కేర్గా పేరు పొందిన ఆరోగ్య రక్షణ వ్యవస్థ పట్ల వారు తమ అభ్యంతరాలు తెలియజేస్తున్నారు. వాస్తవానికి 2011లో అప్పు పరిమితిని పెంచే సందర్భంగా వీరు అప్పు పరిమితిపై చర్చను ప్రభుత్వ ఖర్చుకు వ్యతిరేకమైన చర్చగా మార్చారు. ప్రభుత్వము అధికంగా ఖర్చు చేసి బడ్జెట్ లోటును భారీగా పెంచుతున్నది, ఆ లోటును భర్తీ చేసేందుకు అప్పు చేస్తున్నదని, కాబట్టి బడ్జెట్ లోటును ఒక నిర్దిష్ట కాలంలో తగ్గించేందుకు ప్రభుత్వ ఖర్చులపై కోతలు విధించాలని అన్నారు. అయితే ఆనాడు, ఆఖరు నిమిషంలో కుదిరిన రాజీ వలన ఆ వివాదం ప్రభుత్వ మూసివేతకు దారితీయలేదు. కానీ ఇప్పుడు అంతకన్నా తక్కువ ప్రాధాన్యత గల సమస్యపై వివాదం రేకెత్తి అది ప్రభుత్వ మూసివేతకు దారితీసింది.

రిపబ్లికన్ మితవాదులు వ్యతిరేకించే ఈ ఆరోగ్య రక్షణ చట్టం, వాస్తవానికి 2014 వరకూ కొనసాగే దయనీయమైన స్థితిలో వున్న ప్రస్తుత ఆరోగ్య రక్షణ వ్యవస్థని మెరుగుపరిచే దిశలో చాలా స్వల్పమైన ముందడుగు మాత్రమే. వేలంలో నెగ్గి ఆరోగ్య రక్షణ పథకం అమెరికాలో భాగస్వామి అయ్యే ఇన్సూరెన్స్ కంపెనీ తాను వసూలు చేసే ప్రీమియంతో ఆ పథకంలో చేరే వారికి వారి ఆరోగ్యస్థితితో సంబంధం లేకుండా, ఇన్సూరెన్స్ ఇవ్వాలి. అంతేగాక వారు ఉద్యోగం కోల్పోయినా ఇన్సూరెన్స్ కొనసాగించాలి. గతంలో, జబ్బుపడిన వ్యక్తికి ఇన్సూరెన్స్ దొరికేది కాదు. ఉద్యోగం పోయిన వ్యక్తికి ఇన్సూరెన్స్ భరించగలిగే విధంగా వుండేది కాదు.

చట్టంలో ఈ మార్పు వలన అమెరికా ప్రజానీకంలో 64 సంవత్సరాల వయసులోపు వున్న వారిలో ఇన్సూరెన్స్ అందుబాటు లోకి వచ్చే వారి సంఖ్య పెరుగుతుంది. ఇన్సూరెన్స్ నాణ్యత పెరుగుతుంది. కానీ దానితో పాటు అనేక రాష్ట్రాలలో చెల్లించాల్సిన ప్రీమియం కూడా పెరుగుతుంది. అందులో కొంత భాగాన్ని మాత్రమే, అది కూడా ప్రజలలో ఒక భాగానికి మాత్రమే ప్రభుత్వం భరిస్తుంది (అమెరికా జనాభా 20 కోట్లు కాగా అందులో కేవలం 1.2 కోట్ల మందికే ఈ సబ్సిడీ వర్తిస్తుంది - అను). ఇంతేగాక ఈ విధంగా ప్రీమియం పెరిగినా, వారికి ఉన్నతస్థాయి వైద్య సేవలను అందించే ఆసుపత్రులలో చికిత్స జరుగుతుందనే గ్యారంటీ లేదు. ఎందుకంటే అటువంటి ఆసుపత్రులలో వైద్యం ఖరీదు ఎక్కువ కాబట్టి ఇన్సూరెన్స్ కంపెనీలు తమ పథకంలో వాటిని చేర్చుకోవు. దీనితోడు, అవసరమైన ఆరోగ్య సేవలలో

సుమారు 70% మాత్రమే, సబ్సిడీ వున్న ఇన్సూరెన్స్ పథకాలలో అందుబాటులో వుంటాయి.

ప్రాథమికమైన విషయం ఏమిటంటే, ఇన్సూరెన్స్ కొనకుండా ఈ 'ఒబామాకేర్'లో ఇన్సూరెన్స్ ఎవరికీ అందుబాటులోకి రాదు. అది చేసేదల్లా ప్రైవేటు ఇన్సూరెన్స్ కంపెనీలకు చెల్లించే ప్రీమియం పెంచేందుకు, బిలియన్ల డాలర్ల సబ్సిడీలు ఈ ప్రైవేటు ఇన్సూరెన్స్ కంపెనీలకు చెల్లించి అది మరింత ఎక్కువ మంది పౌరులకు అందుబాటులోకి వచ్చేందుకు ఉపయోగపడటమే. ప్రజలు చెల్లించాల్సిన నికర ప్రీమియంను తగ్గించి అర్హులైన వారందరికి ఇన్సూరెన్స్ పథకం అందుబాటులోకి వచ్చేందుకు గానీ, ఇన్సూరెన్స్ కొన్న వారికి దొరికే ఆరోగ్య రక్షణని మెరుగు పరచటానికి గానీ అది ఉపయోగపడదు.

కాబట్టి ఇటువంటి "ఒబామా కేర్" కాకుండా "ఏకైక చెల్లింపుదారు వ్యవస్థ" (సింగిల్ పేయర్ సిస్టమ్) లేదా ప్రభుత్వమే తన ఖర్చుతో, చాలా వరకూ తానే వైద్య సేవలను అందించి ఖరీదు తగ్గించే విధంగా, సార్వత్రిక ఆరోగ్య రక్షణ అమలు చేయాలని ఒక ప్రగతిశీల డిమాండ్ చాలా కాలం నుండి వ్యాప్తిలో వున్నది. ఇది ఆచరణ సాధ్యమేనని రుజువు చేసే కారణాలు అనేకం వున్నాయి. వైద్యానికి ఖర్చు అయ్యే ప్రతి డాలరులో 30% పాలనా పరమైనదే వుంటున్నది. ఏకైక చెల్లింపుదారు వ్యవస్థ వలన ఈ పాలనా పరమైన ఖర్చు సగానికి తగ్గుతుంది. కొన్ని వందల బిలియన్ల డాలర్లు ఆదా అవుతుంది. ప్రయివేటు ఆసుపత్రులు, డాక్టర్లు బిల్లులు కృత్రిమంగా పెంచి తద్వారా ఇన్సూరెన్స్ ప్రీమియంను పెంచే పరిస్థితిని నివారించవచ్చు. ఏకైక చెల్లింపుదారు వ్యవస్థను సక్రమంగా నిర్వహిస్తే వైద్యానికి అయ్యే ఖర్చులు తగ్గుతాయని, నాణ్యమైన వైద్య సేవలు మరింత ఎక్కువ మంది ప్రజలకు అందుబాటులోకి వస్తాయనీ ఈ డిమాండ్ను సమర్థించే వారు వాదిస్తున్నారు.

కానీ మితవాదులు రెండు కారణాల వలన దీనిని వ్యతిరేకిస్తున్నారు. మొదటి కారణం ఇది ప్రయివేటు ఇన్సూరెన్స్ను దెబ్బతీసి ప్రభుత్వమే వైద్యాన్ని అందించేలా చేస్తుంది. అందుకనే ఈ విధానం ఆమోదం పొందకుండా వుండేందుకు భారీ ఖర్చుతో లాబీయింగ్ చేశారు. రెండవ కారణం, ఈ విధానం వలన ప్రభుత్వ ఖర్చు మొత్తంగా పెరిగి దాని వలన బడ్జెట్ లోటు పెరిగి, ఆ లోటును భర్తీ చేయటానికి పన్నులు వేయాల్సిన పరిస్థితి వస్తుందని, ప్రైవేటు పెట్టుబడికి ఈ రెండూ ఆమోదయోగ్యం కాదు. ప్రత్యేకించి కార్పొరేటు లాభాలలో క్రమంగా వాటా పెరుగుతున్న, ఎన్నికలకు ధన సహాయం అందిస్తున్న ఫైనాన్స్ పెట్టుబడికి ఇవి ఏ మాత్రం ఆమోదయోగ్యం కాదు. ప్రభుత్వమే నిర్వహించే ఏకైక చెల్లింపుదారు వ్యవస్థకి తరలి వెళ్ళటం ఏ మాత్రమూ ఇష్టం లేని ఈ ఫైనాన్స్ పెట్టుబడిదారుల ప్రభావం రిపబ్లికన్లపై మాత్రమే గాక డెమోక్రాట్లపై కూడా వున్నది.

ఈ విధంగా, ప్రభుత్వ హామీతో అమలు జరగాల్సిన సార్వత్రిక ఆరోగ్య రక్షణని అసాధ్యమైనదిగా చేసి అందుకు బదులుగా అనేక లోపాలతో, అనిశ్చితాలతో కూడుకున్న ఒక అతుకుబొతుకు పథకమైన "ఒబామాకేర్"ను ప్రవేశపెట్టిన ఒబామా పాలన కూడా ఈ ఫైనాన్స్ పెట్టుబడిదారీ వర్గాల అడుగులకు మడుగులొత్తేదిగా తనకి తాను రుజువు చేసుకున్నది. ఒబామా ప్రవేశపెట్టిన ఈ 'భరించగల ఆరోగ్య రక్షణ చట్టం' ఇప్పుడున్న ఆరోగ్య రక్షణ విధానంతో పోలిస్తే ఒక ముందడుగే. కానీ అది చాలా చిన్న అడుగు. ఇప్పుడున్న దయనీయమైన ఆరోగ్య రక్షణ వ్యవస్థ పట్ల తాను ఆందోళన చెందుతున్నట్లుగా నమోదు చేసుకోవటానికి మాత్రమే ఒబామా అధికార యంత్రాంగానికి ఇది ఉపయోగపడుతుంది. ఈ కొత్త వ్యవస్థ అమలులోకి వచ్చిన అనంతరం అతి స్వల్ప కాలంలోనే అది అమెరికా పౌరులు దాని నుండి ఆశించేది నెరవేర్చదని, ప్రజానీకంలో ఒక గణనీయమైన భాగానికి ఆరోగ్య రక్షణ భరించలేనిదిగా వుండి దివాళా తీసే పరిస్థితి ఏర్పడుతుందని రుజువువుతుంది. కానీ ఇంత లోపభూయిష్టమైన ఈ కొత్త విధానాన్ని కూడా అది అమలులోకి రాక ముందే ఈ విధంగా వ్యతిరేకించటం జరుగుతున్నది. ఫైనాన్స్ పెట్టుబడి సమర్థకులైన మితవాదులు ప్రధాన యుద్ధంలో గెలిచినప్పటికీ ఇటువంటి స్వల్ప విషయంలో కూడా రాజీకి సుముఖంగా లేరని ఈ వ్యతిరేకత రుజువు చేస్తున్నది.

టీ పార్టీ లెజిస్లేటర్ల ముఠా ఈ విధంగా ఉద్దేశపూర్వకంగా ప్రభుత్వాన్ని మూసివేయటం వలన ప్రజల మద్దతు కోల్పోతున్నారు. కాబట్టి అది వారికి అత్యుపాధ్యాయదృశ్యం అని చాలా మంది అనుకుంటున్నారు. సుపరిపాలన గురించి ఇతరులకు ప్రబోధిస్తూ తమని తాము ప్రపంచంలో అతిశక్తివంతమైన ప్రజాస్వామిక దేశంగా చెప్పుకుంటున్న అమెరికా ప్రభుత్వాన్ని ఆదేశపు పార్లమెంటు ఈ విధంగా దిగ్భంధనం చేయటం పరిహాస్యాస్పదం గా వుంది. కానీ ఐదు సంవత్సరాల పాటు ఆర్థిక సంక్షోభంలో మునిగి దాని నుండి కోలుకోవటానికి కొట్టుమిట్టాడుతున్న ఆర్థిక వ్యవస్థలో కొద్దిపాటి బిలియన్ డాలర్ల ఖర్చు విషయంలో జరుగుతున్న ఈ ప్రతిష్టంభన, అనిశ్చితితో నిరుద్యోగంతో సతమతమవుతున్న ప్రజానీకానికి (సిద్ధాంతపరంగా లోతైన అవగాహన వున్న వారిని మినహాయించి) బాధ కలిగించేదిగా, విసుగుపరుపించేదిగా వున్నది. రిపబ్లికన్లు ఈ ప్రమాదం పట్ల సचेతనంగా వున్నారు. అందుకనే దపదఫాలుగా, రంగాలవారీగా, ప్రభుత్వ ఖర్చుపై ఆంక్షల సడలింపు కు అనుకూలమైన చట్ట సవరణలను వారు ఆమోదిస్తున్నారు. ప్రభుత్వ ఉద్యోగులలో సగం మంది, ప్రత్యేకించి డిఫెన్స్ విభాగానికి చెందిన వారు, మూసివేత ప్రారంభమైన వారంలోపే తిరిగి పనులలోకి వచ్చారు. అయినప్పటికీ ఒబామా కేర్ పట్ల వ్యతిరేకత పేరుతో ఇటువంటి పరిహాసాస్పదమైన ప్రతిష్టంభన ఆవశ్యమని వారు భావించారు.

విపరీతమైన దృక్పథాలతో విపరీతమైన పద్ధతులలో జరుగుతున్న ఈ పోరుకి గల ఒక ఉద్దేశ్యం ప్రజాభిప్రాయాన్ని

ఫైనాన్స్ పెట్టుబడికి ఆమోదయోగ్యమైన విధానాలకి అనుకూలంగా మార్చటమే. ఈ విధంగా జరిగే ప్రతి పోరాటం, పేద ప్రజలకి అనుకూలంగా ప్రభుత్వ జోక్యం భరించలేని ఖర్చుతో కూడుకున్నదనే సందేశాన్ని ప్రచారంలోకి తెస్తుంది. ప్రభుత్వం చేసిన దాని కన్నా లేదా చేయాలని నిర్దేశించబడిన దానికన్నా ప్రయివేటు రంగమే మెరుగుగా చేస్తుందనే సందేశాన్ని, కొన్ని చర్యలు బడ్జెట్లో భరించలేని లోటుకి మరియు అప్పుకి దారి తీసి చివరికి ఆ చర్యల వలన ఎవరికి ప్రయోజనమనుకుంటామో వారికి కూడా నష్టం కలుగుతుందనే సందేశాన్ని ప్రచారంలోకి తెస్తుంది.

ఇటువంటి కర్ణకరోర సందేశపు ఒక ఆచరణాత్మక ఫలితం ఏమిటంటే దాని వలన ప్రగతిశీల డిమాండ్స్కు స్పందన కరువవుతుంది. ఏకైక చెల్లింపుదారు విధానానికి బదులు ఒబామా కేర్ వచ్చిందనీ, మనం మంచిదని అనుకున్నది అసాధ్యమైనప్పుడు గుడ్డిలో మెల్లగా వున్నదే నయమని అనుకోటానికి ఇది దారితీస్తుంది. పెన్షన్ సంస్కరణలు అనివార్యం, ఆ పరిధిలోనే మార్పు కోరుకోవాలని అనుకోటానికి దారితీస్తుంది. సంపన్నులపై పన్నులు పెంచి అభివృద్ధిని నిరోధించడం భ్రష్ట ప్రభుత్వాలు ఎంచుకునే సులభమైన మార్గమని అనుకోటానికి, ఉద్యోగిత పెంచే పేరుతో ప్రభుత్వఖర్చు పెంచటం ఎంత మాత్రమూ సరైనది కాదని అనుకోటానికి దారితీస్తుంది.

ఇటువంటి అభిప్రాయాన్ని సృష్టించటం ఫైనాన్స్ పెట్టుబడికి దాని ప్రతినిధి అయిన మితవాదానికి ఒక ఘన విజయం. అంతేగాక దశాబ్దాల తరబడి ఆదాయ లాభాలు భారీ స్థాయిలో సంపన్నులకు తరలించబడిన తరువాత ఇటువంటి అభిప్రాయాన్ని సృష్టించగలగటం మరింత ప్రత్యేకమైన ఘనవిజయం. ఈ క్రమంలో రానున్న అధ్యక్ష ఎన్నికలలో గెలిచే అవకాశం లేదా రానున్న పార్లమెంటు ఎన్నికలలో రిపబ్లికన్లు మెజారిటీ సాధించగలిగే అవకాశం సన్నగిల్లవచ్చు గాక. కానీ ఈ లోగా డెమోక్రాట్లు కూడా మితవాద రిపబ్లికన్ల పద్ధతిలో వ్యవహరిస్తే చాలు. వారికి అప్పుడు చింతించాల్సిన అవసరం వుండదు. విప్లవాత్మకమైనది కానప్పటికీ కనీస ప్రగతిశీల స్వభావం గల డెమోక్రాటిక్ ముఠాకి కాకుండా ఫైనాన్స్ పెట్టుబడి ఆధిపత్యాన్ని ప్రశ్నించని ముఠాకి అనుకూలంగా ప్రజాభిప్రాయం వుండాలనేదే దీని ఉద్దేశం. ఇది యధాతథవాదులకీ వారు అనుకున్న ఉద్దేశాన్ని నెరవేర్చుతుంది. కాబట్టి ఆమోదయోగ్యమవుతుంది. పెట్టుబడిదారీ వ్యవస్థని మార్చేందుకు 2008 సంక్షోభం కల్పించిన అవకాశాన్ని ఆచరణలో వినియోగించుకోకుండా వృధా ప్రసంగాలతో ఒబామా మొదటి అధికార యంత్రాంగం, ప్రస్తుత అధికార యంత్రాంగం కాలక్షేపం చేయటానికి కారణం బహుశా ఇదే అయి వుంటుంది.

("ఫ్రంట్ లైన్" లో ప్రచురితమైన సి.పి. చంద్రశేఖర్ వ్యాసానికి అనువాదం.

పుతుంబాక అశోక్బాబు)



గ్రామ పంచాయితీ కార్మికుల సమస్యలు పరిష్కరించాలని కోరుతూ వరంగల్ జిల్లా కలెక్టర్ కార్యాలయం ముందు 30.10.2013న నిర్వహించిన ధర్నాలో గ్రామ పంచాయితీ ఎంపైయాన్స్ & వర్కర్స్ యూనియన్ రాష్ట్ర ప్రధాన కార్యదర్శి కొల్లాపురం కోటిలింగం, సిఐటియు వరంగల్ జిల్లా ఉపాధ్యక్షులు రొయ్యల రాజు, తదితరులు పాల్గొన్నారు.

రాష్ట్రీయ జనతాదళ్ (ఆర్జెడి) అధ్యక్షుడు లాలూ ప్రసాదు యాదవ్ ప్రస్తుతం బీహార్‌లోని బిర్సాముండ కేంద్ర కారాగారంలో ఖైదీ నెం. 3321గా ఊచలు లెక్కబెడుతున్నారు. దేశ రాజకీయాలలో రెండు దశాబ్దాల పాటు ముఖ్యమంత్రిగా, కేంద్ర మంత్రిగా ఓ వెలుగు వెలిగిన లాలూ జీవితం ఇలా జైలు పాలవుతుందని ఆయన కూడా ఊహించి ఉండరు. 1996లో పశుదాణా కుంభకోణం వెలుగు చూసింది. 1990లో ఉనికిలో లేని కంపెనీల నుండి 950 కోట్ల రూపాయల పశుదాణా కొనుగోలు చేసినట్లుగా చూపుతూ ప్రభుత్వ ఖజానా నుండి భారీ మొత్తంగా నగదు ద్రా చేశారు. ఇందులో రాజకీయ నాయకులతో పాటు ఐఏఎస్, డాక్టరుల పాత్ర కూడా వుంది. పశు సంవర్ధక శాఖ కార్యాలయంలో తనిఖీల ద్వారా ఈ కుంభకోణం బయట పడింది.

సుమారు 17 సంవత్సరాల పాటు సాగిన ఈ కుంభ కోణం దర్యాప్తు చివరికి 44



లాల్నా కేరాఫ్ జైలు

మందిని దోషులుగా తేల్చింది. శిక్షలు విధించింది. పది హేడు సంవత్సరాల సుదీర్ఘ నిరీక్షణ అనంతరం నోరు లేని పశువులకు జరిగిన అన్యాయానికి శిక్షించబడటం ము హర్షనీయం. ఇందులో ఆర్.జె.డి. ఒకటే కాకుండా కాంగ్రెస్ కూడా ముద్దాయిగా ఉంది. కాంగ్రెస్ మాజీ ముఖ్యమంత్రి జగన్నాథ మిశ్రాకు కూడా 4 సంవత్సరాలు జైలు శిక్ష విధించింది న్యాయస్థానం.

అధికారం మారినా అవినీతి యధావిధిగా కొనసాగిన ఉదంతం మనకు పశుదాణా కుంభకోణం విషయంలో స్పష్టం అవుతుంది. అధికారంలో ఉన్నవారు ప్రభుత్వంలోని ఉన్నత అధికారులు కుమ్మక్కై పశువులకు దాణాను కొనాల్సిన డబ్బులను

ద్రా చేసుకొని తాము ఫలహారంగా ఆరగించి పశువులకు అన్యాయం చేసి, తమ కడుపులు నింపుకున్నారు. పశువులకు చేరాల్సిన గడ్డిని అవినీతిపరులు మేసేశారు. కుంభకోణం బయటపడిన రోజు దేశం యావత్తు ఇంత డబ్బా అని ఆశ్చర్య పోయారు. అయితే నేడు కుంభకోణాలు వందలకోట్లను, వేల కోట్లను దాటి లక్షల కోట్లకు చేరాయి. రాజకీయ నాయకులు, కార్పొరేట్లు, అధికారులు కుమ్మక్కవడం ద్వారా లక్షల కోట్ల ప్రజాధనం లూటీ చేయడం నూతన ఆర్థిక విధానాలలో భాగంగా విస్తరించింది. దేశ సహజవనరులను కార్పొరేట్ సంస్థలకు కట్టబెట్టడం ద్వారా కార్పొరేట్లు సంస్థల నుండి రకరకాల రూపాల లో ముడుపులు తీసుకొని రాజకీయ నాయకులు, బ్యూరోక్రాట్లు కోట్లకు పడగలెత్తుతున్న విషయం మనం చూస్తున్నదే.

అలాంటి వారికి ఈ తీర్పు ఒక హెచ్చరిక కావాలి. అవినీతి

సంస్కృతిని పెంచి పోషిస్తున్న నయా ఉదారవాద విధానాలను ఎదుర్కోకుండా అవినీతిని అంతం చేయలేము. లక్షల

కోట్లు కొల్లగొడుతున్న కార్పొరేట్లను బోనులో నిలబెట్టాలి. విధానపర నిర్ణయాల వలన లబ్ధిపొందుతున్న వారు ఎవరో విధాన నిర్ణయాలు చేసే వారికి తెలుసు, అటువంటపుడు విధానపరనిర్ణయం అనే పేరుతో న్యాయ ప్రక్రియ నుండి తప్పించుకోజూస్తున్న వారికి ఉచ్చు బిగించాలి. తప్పుడు విధాన నిర్ణయాలు చేస్తున్న వారి భరతం పట్టాలి. ఉద్యమాలు నిర్వహించడానికి కార్మికులు సిద్ధంకావాలి. లాలూకు పట్టినగతే అవినీతి పరులందరికీ పట్టేలా ఉద్యమించేలా ప్రజలలో చైతన్యం కలిగించాలి.

- మహమ్మద్ అబ్బాస్

దాణా కుంభకోణం కాలక్రమం

1996 జనవరి 27: 1990లో పశుదాణాను ఉనికిలో లేని కంపెనీలకు కొనుగోలు, సరఫరా చేసినట్లు చూపుతూ ప్రభుత్వ ఖజానా నుండి భారీ మొత్తంలో నగదును విత్ ద్రా చేశారు. దీనిపై పశుసంవర్ధక శాఖ కార్యాలయాల్లో తనిఖీలు జరిపిన అనంతరం రూ. 950 కోట్లకు పశుదాణా కుంభకోణం మొదటిగా రాజుకుంది.

1996 మార్చి 11: దీనిపై సిబిఐ దర్యాప్తు కు పాట్నాహైకోర్టు ఆదేశించింది.

1996 మార్చి 19: దర్యాప్తు పురోగతిని పర్యవేక్షించాల్సిందిగా ఇద్దరు సభ్యుల ధర్మాసనాన్ని సుప్రీంకోర్టు తేల్చి చెప్పింది.

1997 మే 10 : లాలూను ప్రాసిక్యూట్ చేసేందుకు సిబి ఆ రాష్ట్ర గవర్నర్‌కు లాంఛన ప్రాయ విన్నపం.

1997 జూలై 17 : లాలూ, ఇతర అధికారులను ప్రాసిక్యూట్ చేసేందుకు గవర్నర్ అనుమతి.

1997 జూలై 23 : లాలూ, ఇతర 55 మంది సహా నిందితులపై సిబిఐ చార్జిషీటు దాఖలు. వీరిపై 63 కేసులు నమోదు.

1997 జూలై 30 : ముఖ్యమంత్రిగా రాజీనామా చేసి కోర్టుకు లొంగిపోయిన లాలూ.

1997 అగస్టు 19 : లాలూపై ఆదాయానికి మించి ఆస్తుల కేసు నమోదు.

2000 ఏప్రిల్ 4 : నేరానికి ప్రేరేపించారంటూ సహ నిందుతురాలిగా చార్జిషీటులో రబ్రీ పేరు.

2000 ఏప్రిల్ 5 : సిబిఐ కోర్టుకు లొంగిపోయిన లాలూ / రబ్రీ. రబ్రీకి బెయిల్ మంజూరుకాగా, బెయిల్ పిటీషన్‌ను న్యాయమూర్తి తిరస్కరించడంతో జైలుకెళ్ళిన లాలూ.

2000 మే 10 : లాలూకు ప్రొవిజనల్ బెయిల్‌ను మంజూరు చేసిన పాట్నా హైకోర్టు.

2000 జూన్ 9 : లాలూ / రబ్రీలపై అభియోగాలు ఖరారు.

2006 నవంబర్ 23 : కేసులో వాదనలు ముగిశాయి.

2006 డిశంబర్ 6 : డిశంబరు 18న తీర్పు వెలువడుతుందని నిర్ణయించిన న్యాయమూర్తి.

2006 డిశంబర్ 18 : ఆస్తులకు మించి ఆదాయం కేసులో లాలూ, రబ్రీలకు ఊరట.

2012 మార్చి 1 : కోట్ల రూపాయల కుంభకోణం కేసుకు సంబంధించి కేసు నమోదైన తొమ్మిదేళ్ళ తర్వాత సిబిఐ కోర్టు లాలూ సహమా, 44 మందిపై చార్జిషీటు దాఖలు.

2013 సెప్టెంబర్ 17: కేసులో తీర్పును రిజర్వులోఉంచిన రాంచీప్రత్యేక కోర్టు.

2013 సెప్టెంబరు 30: లాలూసహా 44మంది దోషులుగా పేర్కొన్న సిబిఐ కోర్టు.

హక్కుల కోసం గళమెత్తిన మున్సిపల్ ఉద్యోగి, కార్మికులు - విగాచ్చిన సర్కార్

మున్సిపాల్టీలు, కార్పొరేషన్లలో పనిచేస్తున్న పర్మినెంట్, కాంట్రాక్ట్ కార్మికుల సమస్యల పరిష్కారానికై మున్సిపల్ రంగంలోని ప్రధాన సంఘాలన్నీ గ్రేటర్ హైదరాబాద్ సిఐటియు అనుబంధ సంఘం రాష్ట్ర వ్యాపితంగా అక్టోబర్ 21 నుండి 24 వరకు నమ్మోకు పిలుపునిచ్చాయి. నమ్మోకు ముందు నిమ్మకునీరెత్తినట్లు వ్యవహరించిన ప్రభుత్వం సమ్మె ప్రారంభమైన మొదటి రోజునే దిగివచ్చింది. రెండు రోజులపాటు చర్చల అనంతరం ఒక అంగీకారానికి యూనియన్లు, ప్రభుత్వం వచ్చాయి.

సమ్మె జరిగిన నేపథ్యం

మున్సిపల్ కార్మికులు నిత్యం దుమ్ము, ధూళి, డ్రైనేజి నీటిలో అవాసం చేస్తారు. నగరాలను అనునిత్యం శుభ్రంగా వుంచేందుకు కష్టపడతారు. కానీ ఆ కార్మికులకే రోగాలు వస్తే ప్రభుత్వం తగిన చర్యలు తీసుకోవడం లేదు. కనీసం గ్లాజులు, మాస్కులు, యూనిఫాం కూడా

ఇవ్వడం లేదు. ఎంతో కాలంగా ప్రభుత్వానికి చెప్పుతున్నప్పటికీ వారికి పట్టడం లేదు. రాష్ట్రంలో 165 మున్సిపాల్టీలు, 19 కార్పొరేషన్లలో 1,38,500 మంది మున్సిపాల్టీ ఉద్యోగులు, కార్మికులు పని చేస్తున్నారు. వీరిలో కేవలం 38,500 మంది మాత్రమే పర్మినెంట్ ఉద్యోగులు. మిగిలిన వారంతా కాంట్రాక్టు, ఔట్సోర్సింగ్, డ్వాక్రా, సియంఇవై, సొసైటీ కార్మికులు. వీరంతా కాంట్రాక్ట్ పద్ధతిలోనే పని. పెరుగుతున్న ధరలకు అనుగుణంగా వేతనం రూ.12,500/-లు, డి.ఎ పెంచమనేదే ప్రధానమైన డిమాండ్. నిరంతరం పని చేసే మమ్మల్ని రెగ్యులరైజ్ చేయాలని వారు పట్టుపట్టారు. నెలల తరబడి బకాయిలుగా ఉన్న వేతనాన్ని ఇవ్వాలని, వేతనంతో కట్ అవుతున్న పి.ఎఫ్., ఇ.ఎస్.ఐ. డబ్బులు కార్మికుల ఖాతాల్లో జమ చేయాలని, కొత్తగా ఏర్పడిన నగర పంచాయితీల్లో పి.ఎఫ్ ఖాతాలు తెరవాలని కోరారు. చీపుర్లు, పారలు, తట్టలు ఇవ్వడానికి ప్రతి మున్సిపాల్టీలో బడ్జెట్ కేటాయించినా కార్మికులకు వాటిని అందించడం లేదు. పరికరాలను కార్మికులే తెచ్చుకోవాలనే ఒత్తిడి చేస్తున్నారు. తిరగబడిన కార్మికులను పని నుండి గెంటి వేస్తున్నారు. వేతనాలు సకాలంలో రాకపోవడంతో అప్పులు కోసం వడ్డీ

వ్యాపారులను ఆశ్రయిస్తున్నారు. కార్మికులు వారి కబంద హస్తాల్లో చిక్కుకొని నలిగిపోతున్నారు.

పర్మినెంట్ కార్మికులకున్న వారసత్వం హక్కును ప్రభుత్వం రద్దు చేసింది. రిటైరు అయిన వారి స్థానంలో పోస్టులను భర్తీ చేయడం లేదు. కార్మికులు పని భారాన్ని భరించలేకపోతున్నారు. పర్మినెంట్ ఉద్యోగులకు ఏడాదికి 3 జతలు ఇవ్వాలన్న యూనిఫాం, చెప్పులు, బట్టలు, టవళ్ళు, కొబ్బరినూనె, రక్షణ పరికరాలు సంవత్సరాల గడిచినా ఇవ్వడం లేదు. ఇవి కేవలం పర్మినెంట్ కార్మికులకే, కాంట్రాక్టు వారికి వర్తించవనే వివక్షత చూపుతున్నారు. ఈ నేపథ్యంలో ఈ సంవత్సరం ఫిబ్రవరి 20, 21 తేదీలలో జరిగిన దేశవ్యాప్త సమ్మె డిమాండ్లతో మన రాష్ట్రంలోని మున్సిపల్ రంగంలోని సమస్యల్ని జోడించి 10 కార్మిక సంఘాలు ఐక్యవేదిక ఏర్పాటు చేసుకొని పలు దశలుగా

ఆందోళనలు నిర్వహించాయి. జూలై నెలలో రాష్ట్ర నదస్సు నిర్వహించాం. అయినా సమస్యలు పరిష్కారం కాకపోవడంతో సెప్టెంబర్ 30న ప్రభుత్వానికి సమ్మె నోటీసు ఇచ్చాం.

సమ్మె నోటీసు ఇవ్వడంతో పలుసార్లు లేబర్ అధికారులు, మున్సిపల్ శాఖ అధికారులు చర్చలు



జరిపారు. చర్చల్లో పాల్గొన్న అధికారులు సమస్యలు పరిష్కరించడం కన్నా కాలయాపన చెయ్యడానికే ప్రయత్నించారు. ఈ పరిస్థితుల్లో రాష్ట్ర వ్యాప్త సమ్మె చేయాలని, కేవలం గ్రేటర్ హైదరాబాద్లోనే సమ్మె చేయాలని యూనియన్లు అభిప్రాయాలను వ్యక్తం చేశాయి. ఐక్య సంఘాల మధ్య భిన్నాభిప్రాయాలు వచ్చాయి. “రెండు వైఖరులు తీసుకోలేం, గ్రేటర్ హైదరాబాద్తో పాటు రాష్ట్ర వ్యాప్తంగా ఒకేసారి సమ్మె చేయాలని” సిఐటియు సంఘం తన అభిప్రాయాన్ని కుండబద్దలు కొట్టినట్లు చెప్పింది. అయినా ఎఐటియుసి తన వైఖరిని మార్చుకోలేదు. కార్మికులు సమ్మె చేయడానికి సిద్ధంగా ఉన్నప్పుడు, అధికారులతో చర్చలు జరిగినా సమస్యలు పరిష్కారం కానప్పుడు అధికారుల కోసం సమ్మె చేయకుండా మానివేయలేమని తేల్చి చెప్పి, సిఐటియు రాష్ట్ర వ్యాప్తంగా సమ్మె చేస్తామని డి.యం.ఏ. గారికి నోటీకి ఇచ్చి 21వ

తేదీ నుండి సమ్మెలోకి దిగింది. సమ్మె ప్రారంభమైన తరువాత ఎఐటియుసి మినహా ఇతర కార్మిక సంఘాలన్నీ సమ్మెలోకి వచ్చాయి. సంఘాలకు, అనుబంధాలకు, జెండాలకు అతీతంగా కార్మికులు సమ్మెలో పాల్గొన్నారు.

అక్టోబర్ 21 నుండి 23 వరకు జరిగిన సమ్మె గత సమ్మెల కంటే బాగా జరిగింది. హైదరాబాద్ లాంటి మహానగరాలతో పాటు మున్సిపాలిటీలలో పారిశుధ్యం సేవలన్నీ స్తబ్ధించాయి. రెండోవ రోజు నీటి సరఫరా, వీధిదీపాలు అనేకచోట్ల ఆగిపోయాయి. పర్మినెంట్ కార్మికులు సైతం రంగంలోకి దిగారు. సమ్మె ప్రారంభానికి ముందు ప్రభుత్వం వ్యవహరించిన తీరుకి, సమ్మె ప్రారంభం అయిన తరువాత వ్యవహరించిన తీరుకి తేడా కనిపించింది. ఆగమేఘాలపై స్పందించి, చర్చలకు ఆహ్వానించింది.

చర్చల అనంతరం కొన్ని అంశాల్లో సర్క్యులర్స్ జారీ చేయడానికి, మరికొన్ని విషయాలు అధ్యయనం చేసి ప్రభుత్వానికి సిఫారసులు చెయ్యడానికి, మరికొన్ని కొత్త అంశాలను అంగీకరించి, అమలు చేయడానికి పూనుకున్నది. రాష్ట్రంలో ప్రస్తుతం వున్న అననుకూల రాజకీయ వాతావరణంలో ఈ డిమాండ్లు సాధించడం కూడా ఒక విజయమే.

అంగీకరించిన డిమాండ్స్

(1) వేతన పెంపుదలను పి.ఆర్.సి. అమలయ్యిన నాటి నుండే అమలుకు కృషి చేస్తామని, 8వ, 9వ పి.ఆర్.సి.లలో జరిగిన (2 సంవత్సరాల) జాప్యాన్ని పునరావృతం కానివ్వమని, దీంతో పాటు డి.ఏ. విషయంలో మంత్రితో చర్చిస్తామని మినిట్స్ ఇచ్చారు. దీనికోసం ఈ నెల 28న యూనియన్లతో మంత్రి చర్చలు జరుపుతారని హామీ ఇచ్చారు. (2) పర్మినెంట్ ఉద్యోగులకు

జి.పి.ఎఫ్ అకౌంట్స్ ప్రారంభిస్తామని, గత బకాయిలను ఖాతాలో జమ చేస్తామని (3) కాంట్రాక్టు పారిశుధ్య కార్మికులకు సబ్బులు, చెప్పులు, నూనెలు, గ్లోజులు, మాస్కులు ఇస్తామని, (4) కాంట్రాక్టు కార్మికులకు యాక్సిడెంటల్ ఇన్సూరెన్స్ గ్రేటర్ హైదరాబాద్ మాదిరిగా మున్సిపాలిటీల ప్రీమియం చెల్లించి, రూ. 2లక్షల నష్టపరిహారం చెల్లిస్తామన్నారు. (5) కాంట్రాక్టు కార్మికులకు వారాంతపు, పండుగ, క్యాజువల్ సెలవులు అమలుచేస్తామని, (6) స్ట్రీట్ లైటింగ్, వాటర్ సరఫరా, వర్క్ ఇన్ స్పెక్టర్, డ్రైవర్స్, పంప్ ఆపరేటర్లకు స్కిల్డ్, సెమి స్కిల్డ్ వేతనాలు చెల్లిస్తామని, దీనిపై సర్క్యులర్ జారీ చేస్తామని, (7) స్కూల్ స్వీపర్లకు పూర్తికాలం వేతనాలు ఇవ్వడానికి వారి పని పరిస్థితులను అధ్యయనం చేసి ప్రభుత్వానికి సిఫార్సు చేస్తామని (8) కార్మికుల పి.ఎఫ్ డబ్బులను మూడు నెలల్లో వారి ఖాతాలో జమచేస్తామని, (9) కాంట్రాక్టు కార్మికులు మరణిస్తే పంచాయితీ కార్మికుల వలే దహన సంస్కారాలకు రూ. 5వేలు చెల్లిస్తామని (10) ఇ.ఎస్.ఐ. నిబంధనల ప్రకారం మహిళా కార్మికులకు ప్రసూతి సెలవులు ఇస్తామని, (11) పర్మినెంట్ ఉద్యోగులకు 6, 12, 18, 24 సర్వీస్ ఇంక్రిమెంట్స్ చెల్లిస్తామని, (12) విజయవాడ, విశాఖపట్నం మున్సిపల్ ఉద్యోగులకు 010 వేతనాల చెల్లించేందుకు సిఫారసు పద్దు క్రింద చేస్తామని, (14) 010 పద్దు కింద వేతనాలు తీసుకునే వారికి ప్రతి నెల 1వ తేదీన వేతనాలు చెల్లిస్తామన్నారు. (14) కాంట్రాక్టు, పర్మినెంట్ కార్మికులకు ఇండ్ల స్థలాలు, ఇందిరమ్మ ఇళ్ళు, జె.ఎన్.ఎన్.ఎం.ఆర్.యు ఇళ్ళ నిర్మాణంలో ప్రాధాన్యత ఇస్తామని అంగీకరించారు.

- పాలడుగు భాస్కర్,

✱ యూనియన్ రాష్ట్ర ప్రధాన కార్యదర్శి

అంగన్వాడీ యూనియన్ జిల్లా నాయకురాలు శ్రీమతి బాబమ్మ మృతి

ఆంధ్రప్రదేశ్ అంగన్వాడీ వర్కర్స్ & హెల్పర్స్ యూనియన్ జిల్లా కమిటీ సభ్యురాలు శ్రీమతి వాకాటి బాబమ్మ (55 సం॥) అక్టోబర్ 25వ తేదీన అనారోగ్యంతో నెల్లూరులోని హాస్పటల్లో మరణించారు. ఆమె కు ఒక కుమారుడు, కుమార్తె వున్నారు. శ్రీమతి బాబమ్మ గత 25 సం॥లుగా అంగన్వాడీ యూనియన్లో వుంటూ కార్మికుల కోసం ఎనలేని కృషి చేశారు. ఆమె అంగన్వాడీ కార్యక్రమాలలోను, సిఐటియు కార్యక్రమాలలోను చురుకుగా పాల్గొనేది. ఆమె రాపూరు ప్రాజెక్టు అధ్యక్షురాలుగా ఇప్పటి వరకు పనిచేసింది. ఆమె మృతివల్ల అంగన్వాడీ కార్మికులకు



తీరని లోటు అని జిల్లా నాయకులు తెలియజేశారు. జిల్లా నాయకులు సైదాపురం వెళ్ళి 26వ తేదీన అంత్య క్రియలలో పాల్గొని బాబమ్మకు సంతాపం తెలియజేశారు. జిల్లా గౌరవాధ్యక్షురాలు షేక్ రహనాబేగం, అధ్యక్షురాలు ఎల్.వి.శేషమ్మ, కార్యదర్శి కె.విజయమ్మ, సిఐటియు గూడురు డివిజన్ కార్యదర్శి టి.వెంకట్రామిరెడ్డి పాల్గొన్నారు. అంత్యక్రియలలో సైదాపురం, రాపూరు చుట్టు ప్రక్కల అంగన్వాడీ వర్కర్లు, హెల్పర్లు ఎక్కువ సంఖ్యలో పాల్గొని ప్రగాఢ సంతాపం తెలియచేసి ఆమె కుటుంబ సభ్యులకు సానుభూతిని తెలియజేశారు.

కార్మిక సోదరి, సోదరులకు,
గ్రేటర్ విశాఖ మున్సిపల్ కార్పొరేషన్ ఎంప్లాయిస్ యూనియన్
కార్యాలయం ప్రారంభోత్సవ శుభాకాంక్షలు



గ్రేటర్ విశాఖ మున్సిపల్ కార్పొరేషన్ ఎంప్లాయిస్ యూనియన్
విశాఖపట్నం (సిఐటియు)

KLVOZAM77

ఒరిస్సాలోని పూర్వీలో సెప్టెంబర్ 29 నుండి అక్టోబర్ 1 వరకు జరిగిన సియుటియు శ్రామిక మహిళ సమన్వయ కమిటీ ఆలిండియా కన్వెన్షన్ దృశ్యాలు



వివిధ రాష్ట్రాల నుండి హాజరైన ప్రతినిధులు



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLV01A477
పుస్తకం పేరు	కవిత్వం లగ్నం
తారీఖు	25/8/23
మొదటి అడ్డు	98
వెనుక అడ్డు	yes
మొత్తం పేజీలు	37
పెద్ద సైజు పేజీలు	No
ఖాళీ పేజీలు	No
లేని పేజీలు	No
తయారు చేసినది	Alandini
పేజీలు విడదీసినది	Alandini
స్కాన్ చేసినది	Mounika
పరీక్ష చేసినది	manasa
పేజీలు పరిశీలించినది	
బైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	No
పరిస్థితి	good